

# သုတုတံကျမ်း။

1 ပညာတရား၊ နည်းဥပဒေသတရားကိုသိ၍၊ ဉာဏ်နှင့်ယှဉ်သော စကားကို နားလည်မည်အကြောင်း၊ 2 ပညာသွန်သင်ခြင်း၊ ဖြောင့်မတ်စွာ ကျင့်ခြင်း၊ တရားသဖြင့်စီရင်ခြင်း၊ 3 လျစ်လျူစွာဆုံဖြတ်ခြင်း အမှုအရာ၌ လေ့ကျက်မည်အကြောင်း၊ မိုက်သောသူသည် လိမ္မာ၍၊ လူပျိုသည် ပညာသတိနှင့်ပြည့်စုံမည်အကြောင်း၊ 4 ဒါဝိဒ၏ သားတော်ဖြစ်သော ဣသရေလရှင်ဘုရင်ရှောလမုန် စီရင်သော သုတုတံစကားဟူမူကား၊ 5 ပညာရှိသောသူသည် နားထောင်သဖြင့်၊ ပညာ အတတ်တိုးပွားရလိမ့်မည်။ 6 ဉာဏ်ကောင်းသော သူသည် သုတုတံစကား အနက်အဓိပ္ပါယ်ကို၎င်း၊ ပညာရှိဟောပြော၍ နက်နဲသော စကားတို့ကို၎င်း၊ နားလည်သော နိဿရည်း ဆရာအဖြစ်သို့ ရောက်ရလိမ့်မည်။ 7 ထာဝရဘုရားကို ကြောက်ရွံ့သောသဘောသည် ပညာ၏အချုပ်အခြာဖြစ်၏။ လူမိုက်တို့သည် ပညာနှင့်ဥပဒေသကို မထိမဲ့မြင်ပြုတတ်ကြ၏။ 8 ငါ့သား၊ အဘ၏နည်းဥပဒေသကို နားထောင်လော့။ အမိ၏တရားကိုလည်း မပယ်နှင့်။ 9 ထိုနည်းဥပဒေသတရားတို့သည် သင်၏ခေါင်း၌ တင့်တယ်သော ဦးရစ်၊ သင်၏လည်ပင်း၌ ပတ်ရစ်သော လည်ဆွဲဖြစ်ကြလိမ့်မည်။ 10 ငါ့သား၊ လူဆိုးတို့သည် သင့်ကိုသွေးဆောင်

လျှင် ဝန်မခံနှင့်။ 11 သူတို့က ငါတို့နှင့် အတူလိုက်  
 တော့။ သူ့အသက် ကိုသတ်အံ့သောငှါ စောင့်ကြစို့။  
 အချည်းနှီးအပြစ်လွတ် သော သူတို့ကို ချောင်းမြောင်းကြ  
 စို့။ 12 သင်္ချိုင်းတွင်းသို့ဆင်းသော သူတို့ကဲ့သို့ တကိုယ်လုံး  
 ပါလျက်၊ အသက်ရှင်လျက်ရှိသော ထိုသူတို့ကို မရဏာ  
 နိုင်ငံမျိုးသကဲ့သို့ မျိုကြစို့။ 13 အဘိုးထိုက်သော ဘဏ္ဍာ  
 အမျိုးမျိုးကိုတွေ့၍ လုယူသောဥစ္စာနှင့် ငါတို့အိမ်ကိုပြည့်  
 စေကြမည်။ 14 ငါတို့နှင့် ပေါင်းဘော်တော့။ ရသောဥစ္စာ  
 ကို အညီအမျှ ပိုင်ကြစို့ဟုဆိုသော်လည်း၊ 15 ငါ့သား၊ သူ  
 တို့နှင့်အတူ မလိုက်နှင့်။ သူတို့သွားသောလမ်းကို ရှောင်  
 လော့။ 16 အကြောင်းမူကား၊ သူတို့ခြေသည် ဒုစရိုက်ပြု  
 ရာ သို့ပြေး၍၊ လူ့အသက်ကို သတ်ခြင်းငှါ လျင်မြန်၏။  
 17 အကယ်စင်စစ်ငှက်မျက်မှောက်၌ ပိုက်ကွန်ကို ဖြန့်ထား  
 လျှင် အကြိမ်မြောက်ရာ။ 18 လူဆိုးတို့သည် ကိုယ်အသွေး  
 ကို သွန်အံ့သောငှါ စောင့်၍၊ ကိုယ်အသက်ကို သတ်အံ့  
 သောငှါ ချောင်း မြောင်းတတ်ကြ၏။ 19 မတရားသောစီး  
 ပွားကို ရှာသောသူအပေါင်းတို့သည် ထိုသို့သော အကျိုး  
 ကိုခံရ၍၊ ထိုစီးပွားသည် မိမိ အရှင်၏အသက်ကို သတ်  
 တတ်၏။

20 ပညာသည်ပြင်မှာကြွေးကြော်၍၊ လမ်းခရီးတို့၌ မိမိ  
 စကားသံကို လွှင့်တတ်၏။ 21 လူစည်းဝေးရာ အဦး၌၎င်း၊  
 မြို့တံခါးဝတို့၌၎င်း၊ မြို့ထဲ၌၎င်း ခေါ်၍မြှောက်ဆိုသော  
 စကားဟူမူကား၊ 22 အိုလူမိုက်တို့၊ သင်တို့သည်မိုက်သော

အကျင့်ကို နှစ်သက်လျက်၊ ကဲ့ရဲ့သောသူတို့သည် ကဲ့ရဲ့ခြင်း၌ မွေ့လျော်လျက်၊ မိုက်မဲသောသူတို့သည် ပညာအတတ်ကို မုန်းလျက်၊ အဘယ်မျှကာလပတ်လုံးနေကြလိမ့်မည်နည်း။<sup>23</sup> ငါဆုံးမသော စကားကို နားထောင်၍ ပြောင်းလဲကြလော့။ ငါ့ဝိညာဉ်ကို သင်တို့အပေါ်သို့ ငါသွန်းလောင်း၍၊ ငါ့စကား၏အနက်အဓိပ္ပါယ်ကို နားလည်စေမည်။

<sup>24</sup> ငါသည်ခေါ်၍ သင်တို့သည် ငြင်းပယ်သော ကြောင့်၎င်း၊ ငါ့လက်ကိုဆန့်၍ အဘယ်သူမျှမမှတ်သော ကြောင့်၎င်း၊<sup>25</sup> ငါသတိပေးခြင်းရှိသမျှကို သင်တို့သည်ပယ်၍၊ ငါဆုံးမသော စကားတခွန်းကို နားမခံဘဲနေသောကြောင့်၎င်း၊<sup>26</sup> သင်တို့သည် ဘေးဥပဒ်နှင့်တွေ့ကြုံသောအခါ ငါရယ်မည်။ ကြောက်မက်ဖွယ်သော အမှုရောက်သောအခါ ငါပြက်ယယ်ပြုမည်။<sup>27</sup> သင်တို့ ကြောက်မက်ဘွယ်သော အမှုသည် သုတ်သင်ပယ်ရှင်းခြင်းအမှုကဲ့သို့၎င်း၊ သင်တို့ပျက်စီးခြင်း အမှုသည် လေပြင်းမုန်တိုင်းကဲ့သို့၎င်း ရောက်လာ၍၊ သင်တို့သည် ဆင်းရဲခြင်း၊ ပူပန်ခြင်းနှင့် တွေ့ကြုံသော အခါ၊<sup>28</sup> ထိုအမှုရောက်သောသူတို့သည် ငါ့ကိုခေါ်သော် လည်း ငါမထူး။ ငါ့ကို ကြိုးစား၍ ရှာသော်လည်း မတွေ့ရကြ။<sup>29</sup> အကြောင်းမူကား၊ သူတို့သည် ပညာအတတ်ကိုမုန်းကြ၏။ ထာဝရဘုရားကို ကြောက်ရွံ့သော သဘောကို အလိုမရှိကြ။<sup>30</sup> ငါသတိပေးခြင်းကို အလျှင်းနားမခံကြ။ ငါဆုံးမခြင်းရှိသမျှကို

မထီမဲ့မြင်ပြုကြ၏။ 31 ထိုကြောင့်သူတို့သည် ကိုယ်ကျင့်ခြင်း၏ အကျိုး အပြစ်ကိုစား၍၊ ကိုယ်ကြံသော အကြံတို့နှင့် ဝကြလိမ့် မည်။ 32 ဉာဏ်တိမ်သောသူတို့သည် လမ်းလွဲသဖြင့် အသက်ဆုံးတတ်ကြ၏။ မိုက်သောသူတို့သည် သတိလစ် သောအားဖြင့် ပျက်စီးခြင်းသို့ ရောက်တတ်ကြ၏။ 33 ငါ့စကားကို နားထောင်သောသူမူကား လုံခြုံစွာ နေ၍၊ ဘေးကို မကြောက်ဘဲငြိမ်ဝပ်လိမ့်မည်။

## 2

1 ငါ့သား၊ သင်သည် ပညာ စကားကို နားထောင်၍၊  
 2 စေတနာစိတ်နှင့် ဉာဏ်ကို ရှာဖွေသည်တိုင်အောင်၊ ငါ့စကားကို နားခံ၍၊ ငါ့ပညတ်တို့ကို ကိုယ်အထဲ၌ သွင်းမိလျှင်၎င်း၊ 3 သိပ္ပံအတတ်ကိုခေါ်၍၊ ဉာဏ်နောက်သို့ အသံကိုလွှင့်လျှင်၎င်း၊ 4 ငွေကိုရှာတတ်သကဲ့သို့ ပညာကိုရှာ၍၊ ဝှက်ထား သောဘဏ္ဍာကို စူးစမ်းတတ်သကဲ့သို့၊ ဉာဏ်ကို စူးစမ်း လျှင်၎င်း၊ 5 ထာဝရဘုရားကို ကြောက်သော သဘော၌ ကျင်လည်၍၊ ဘုရားသခင်ကိုသိသော ဉာဏ်နှင့်ပြည့်စုံ လိမ့်မည်။ 6 အကြောင်းမူကား၊ ထာဝရဘုရားသည် ပညာကို ပေးတော်မူတတ်၏။ နားလည်နိုင်သော ဉာဏ်သည် နှုတ်ကပတ်တော်အားဖြင့်သာဖြစ်တတ်၏။ 7 ဖြောင့်မတ်သောသူတို့အဘို့ ပညာရတနာကို သို့ထားတော်မူ၏။ တရားသဖြင့်ကျင့်သောသူတို့ကို ကွယ်ကာတော်မူ၏။ 8 မိမိသန်ရှင်းသူတို့သည် တရားလမ်းကို စောင့်ရှောက်မည်အကြောင်း၊ သူတို့၏လမ်းခရီးကို လုံခြုံစေ

တော်မူ၏။ 9 ကျေးဇူးတော်ကြောင့် သင်သည် ဖြောင့်  
 မတ်စွာ ကျင့်ခြင်း။ တရားသဖြင့်စီရင်ခြင်း၊ လျစ်လျူ  
 စွာ ဆုံးဖြတ် ခြင်းမှစ၍၊ ကောင်းသောလမ်းရှိသမျှတို့  
 ကို သိနားလည် လိမ့်မည်။ 10 ပညာသည်သင်၏နှလုံးထဲ  
 သို့ဝင်၍၊ သင်သည် သိကြားခြင်း၌ မွေ့လျော်သောအခါ၊  
 11 သမ္မာသတိသည် သင့်ကို ထိန်းသိမ်း၍၊ ဉာဏ်သည်  
 လည်း စောင့်ရှောက်သဖြင့်၊ 12 ဆိုးသောလမ်းမှ ကယ်တင်  
 လိမ့်မည်။ ကောက် သောစကားကို ပြောတတ်သော  
 သူ၊ 13 ဖြောင့်မတ်သောလမ်းကို စွန့်၍၊ မိုက်မဲသော  
 လမ်းသို့လိုက်သောသူ၊ 14 ဒုစရိုက်၌မွေ့လျော်၍ အဓမ္မ  
 လူ၏ ကောက်လိမ် ခြင်းကို အားရနှစ်သက်သောသူ၊  
 15 ဖြောင့်သောလမ်းသို့မလိုက်၊ ကောက်သောလမ်း  
 သို့သာ လိုက်သောသူတို့၏လက်မှ၎င်း၊ 16 အမျိုးပျက်  
 သောမိန်းမ၊ နှုတ်နှင့်ချော့မော့တတ်သော ပြည်တန်ဆာ  
 မိန်းမ၊ 17 အသက်ငယ်စဉ်ပဲ့ပြင်သော ကျေးဇူးရှင်ကိုစွ  
 န့်၍၊ မိမိဘုရားသခင်၏ ပဋိညာဉ်တရားကို မေ့လျော့  
 သော မိန်းမလက်မှ၎င်း၊ သင့်ကို ကယ်တင်လိမ့်မည်။  
 18 ထိုမိန်းမ၏အိမ်သည် သေခြင်းနှင့်၎င်း၊ သူလိုက်  
 သော လမ်းတို့သည် သင်္ချိုင်းသားနေရာနှင့်၎င်း စပ်ဆိုင်  
 သဖြင့်၊ 19 သူ၏အိမ်သို့ဝင်သောသူ တစုံတယောက်  
 မျှ မပြန်ရ။ အသက်လမ်းကို မမှီရ။ 20 သင်သည်  
 သူတော်ကောင်းတို့၏ လမ်းသို့ရှောက်၍၊ ဖြောင့်မတ်သော  
 သူတို့၏ လမ်းခရီးထဲက မထွက်ဘဲ အစဉ်တစိုက်လိုက်

ရမည်အကြောင်းတည်း။ 21 ဖြောင့်မတ်သောသူတို့သည် ပြည်တော်၌နေ၍၊ စုံလင်သော သူတို့သည် နေရာကျကြ လိမ့်မည်။ 22 အဓမ္မလူတို့မူကား၊ ပြည်တော်မှပယ်ရှင်း ခြင်း၊ လွန်ကျူးသော သူတို့သည် နှုတ်ပစ်ခြင်းကို ခံရကြ လိမ့် မည်။

### 3

1 ငါ့သား၊ ငါပေးသောတရားကို မမေ့နှင့်။ ငါ့ပညတ်တို့ ကို သင်၏နှလုံးစောင့်ရှောက်ပါစေ။ 2 အကြောင်းမူကား၊ ပညတ် တရားသည် အသက် တာရှည်သော ကာလနှစ် ပေါင်းများကို၎င်း၊ ငြိမ်ဝပ်ခြင်းကို ၎င်း တိုးပွားစေလိမ့် မည်။ 3 ကရုဏာတရားနှင့် သစ္စာတရားကို သင်နှင့် မ ကွာစေနှင့်။ ထိုတရားတို့ကို သင်၏လည်ပင်း၌ဆွဲထား လော့။ နှလုံးအင်းစာရင်း၌ ရေးသွင်းလော့။ 4 ထိုသို့ပြု လျှင် ဘုရားသခင်ရှေ့လူတို့ရှေ့မှာ မျက်နှာရ၍၊ ကျေးဇူး ကို ခံရလိမ့်မည်။

5 ထာဝရဘုရားကို စိတ်နှလုံးအကြွင်းမဲ့ ကိုးစားလော့။ ကိုယ် ဉာဏ် ကို အမှီမ ပြုနှင့်။ 6 သွား လေ ရာ ရာ၌ ထာဝရဘုရားကို မျက်မှောက် ပြုလော့။ သို့ပြုလျှင်၊ သင်၏လမ်းခရီး တို့ ကို ပဲ့ပြင် တော် မူ မည်။ 7 ငါ သည်ပညာရှိ၏ဟု ကိုယ်ကို မထင်နှင့်။ ထာဝရဘုရား ကို ကြောက်ရွံ့၍ ဒုစရိုက် ကို ရှောင် လော့။ 8 သို့ ပြု လျှင်၊ သင်၏အကြောတို့သည် အားသန်၍၊ အရိုးတို့သည် ခြင်ဆီနှင့် ပြည့်စုံကြလိမ့်မည်။ 9 သင်သည်ကိုယ်ဥစ္စာ

နှင့် အဦးသီးသော အသီး အနှံရှိသမျှကို ထာဝရဘုရား အား ပူဇော်လော့။<sup>10</sup> သို့ပြုလျှင်၊ သင်၏စပါးကျိတို့သည် ကြွယ်ဝ၍၊ စပျစ်သီးနယ်ရာ တန်ဆာတို့ကို အသစ်သော စပျစ်ရည် လျှိုလိမ့်မည်။<sup>11</sup> ငါ့သား၊ ထာဝရဘုရား ဆုံးမတော်မူခြင်းကို မမှတ်ဘဲမနေနှင့်။ သင်၏အပြစ်ကို စစ်ဆေးတော်မူသော အခါ စိတ်မပျက်စေနှင့်။<sup>12</sup> ထာဝရဘုရားသည် ချစ်တော်မူသော သူ့ကို ဆုံးမတော်မူတတ်၏။ နှစ်သက်တော်မူသော သူ့ကို ဆုံးမတော်မူတတ်၏။

<sup>13</sup> ဉာဏ်ပညာကို ရှာ၍ရသောသူသည် မင်္ဂလာ ရှိ၏။  
<sup>14</sup> အကြောင်းမူကား၊ ပညာ ကုန်သွယ်ခြင်း သည် ငွေ ကုန်သွယ်ခြင်းထက်သာ၍ကောင်း၏။ ပညာကုန်သွယ်၍ ရသော အမြတ်လည်း ရွှေစင်ထက် သာ၍ကောင်း၏။  
<sup>15</sup> ပညာသည် ပတ္တမြားထက်သာ၍ အဘိုးထိုက် ပေ၏။ နှစ်သက်ဘွယ်သမျှသော အရာတို့သည် ထိုရတနာကို မပြိုင်နိုင်ကြ။<sup>16</sup> သူ၏လက်ျာလက်၌ အသက်တာရှည်သော ကာလ၊ လက်ဝဲလက်၌ စည်းစိမ်နှင့်ဂုဏ်အသရေ ရှိ၏။<sup>17</sup> ပညာလမ်းတို့သည် သာယာသောလမ်း၊ ပညာလမ်းခရီးရှိသမျှတို့သည် ငြိမ်ဝပ်လျက်ရှိကြ၏။<sup>18</sup> ပညာကို ကိုင်ဆွဲသောသူသည် အသက်ပင်ကို ရပြီ။ လက်မလွှတ်သော သူသည် မင်္ဂလာရှိ၏။<sup>19</sup> ထာဝရဘုရားသည် ပညာတော်အားဖြင့် မြေကြီးကိုတည်၍၊ ဉာဏ်တော်အားဖြင့် မိုဃ်းကောင်းကင် ကို ပြင်ဆင်တော်မူပြီ။<sup>20</sup> သိပ္ပံ

အတတ်တော်အားဖြင့် နက်နဲသောအရပ် အက်ကွဲ၍၊ မို  
 ဃ်းတိမ်မှလည်း နှင်းရည်ကျတတ်၏။ 21 ငါ့သား၊ ပညာ  
 ရတနာနှင့် သမ္မာသတိကို သင့် မျက်မှောက်မှ မကွာစေ  
 ဘဲ၊ အစဉ်စောင့်ရှောက်လော့။ 22 သို့ပြုလျှင်၊ ထိုရတနာ  
 တို့သည် သင်၏ဝိညာဉ်၌ အသက်၊ သင်၏လည်ပင်း၌  
 ဂုဏ်အသရေဖြစ်လိမ့်မည်။ 23 သင်သည်ခရီးသွားရာ၌  
 ဘေးမရှိ။ ခြေမတိုက်မိ ဘဲ သွားလိမ့်မည်။ 24 အိပ်  
 သောအခါ ကြောက်စရာမရှိရ။ ကောင်းမွန် စွာ အိပ်ပျော်  
 ရလိမ့်မည်။ 25 လျင်မြန်သော ဘေးနှင့် လူဆိုးတွေ  
 တတ်သော ပျက်စီးရာ ဘေးကို ကြောက်စရာမရှိရ။  
 26 အကြောင်းမူကား၊ ထာဝရဘုရားသည် သင်ယုံကြည်  
 ကိုးစားရာဖြစ်၍၊ သင်၏ခြေကိုမကျော့မိ စေခြင်းငှါ စော  
 င့်မတော်မူလိမ့်မည်။

27 ကျေးဇူးကိုခံသင့်သော သူတို့အား ကျေးဇူးပြုရ  
 သော အခွင့်ရှိလျှင် မပြုဘဲမနေနှင့်။ 28 အိမ်နီးချင်းကိုပေး  
 စရာရှိလျက်ပင်၊ သွားတော့။ တဖန်လာဦးတော့။ နက်ဖြန်  
 မှ ငါပေး မည်ဟု မပြောနှင့်။ 29 စိုးရိမ်ခြင်းမရှိဘဲ သင့်  
 အနားမှာနေသော အိမ်နီး ချင်း၌ မကောင်းသော အကြံ  
 ကိုမကြံနှင့်။ 30 သင်၌ အပြစ်မပြုသောသူကို အကြောင်း  
 မရှိဘဲ ရန်မတွေ့ 31 ညှဉ်းဆဲတတ်သောသူ၏ စည်းစိမ်  
 ကိုမတောင့်တ နှင့်။ သူလိုက်သော လမ်းတစုံတခုကိုမျှ  
 အလိုမရှိနှင့်။ 32 အကြောင်းမူကား၊ ထာဝရဘုရားသည်  
 သဘော ကောက်သော သူတို့ကို စက်ဆုပ်ရွံ့ရှာတော်မူ၏။



ဖြောင့် မတ်သောသူတို့မူကား၊ ကိုယ်တော်နှင့်မိဿဟာယ ဖွဲ့ရ သောအခွင့်ရှိကြ၏။<sup>33</sup> မတရားသောသူ၏ နေရာ သည်ထာဝရဘုရား ကျိန်တော်မူခြင်းကို တွေ့တတ်၏။ တရားသောသူ၏ နေရာကို ကားကောင်းကြီးပေးတော် မူ၏။<sup>34</sup> အကယ်စင်စစ် ကဲ့ရဲ့တတ်သောသူတို့ကို ကဲ့ရဲ့ တော်မူ၏။ စိတ်နှိမ့်ချသော သူတို့အားကား၊ ကျေးဇူးပြု တော်မူ၏။<sup>35</sup> ပညာရှိသောသူတို့သည် ဘုန်းအသရေကို အမွေခံရ၍၊ မိုက်သောသူတို့မူကား၊ အရှက်ကွဲခြင်းကို ထမ်းသွားရကြလိမ့်မည်။

### 4

1 ငါ့သားတို့၊ အဘ၏နည်းဥပဒေသကို နားထောင်၍၊ ဉာဏ်သဘောကို နားလည်ခြင်းငှါ စေ့စေ့မှတ် ကြ လော့။ 2 ကောင်းသောဩဝါဒကို ငါပေး၏။ ငါ့ပညတ် တရားကို မပယ်ကြနှင့်။ 3 ငါမူကား၊ အဘ၏ရင်နှစ်၊ အမိရှေ့မှာနူးညံ့၍ အချစ်ဆုံးသော သားဖြစ်၏။ 4 ငါ့ အဘ သွန်သင်၍မြွက် ဆိုလေသည်ကား၊ ငါ့စကားကို သင်၏နှလုံး၌ သွင်းမိ၍၊ ငါ့ပညတ်တို့ကို ကျင့်စောင့်သ ဖြင့် အသက်ရှင်လော့။ 5 ပညာကိုဆည်းဖူးလော့။ ဉာဏ် ကို ဆည်းဖူး လော့။ သတိမလစ်စေနှင့်။ ငါ၏နုတ်ထွက် စကားကို မလွဲမရှောင်နှင့်။ 6 ပညာကိုမစွန့်နှင့်။ သူသည်သ င်ကို ထိန်းသိမ်း လိမ့်မည်။ သူ့ကိုချစ်လော့။ သင့်ကို စောင့် မလိမ့်မည်။ 7 ပညာသည် အမြတ်ဆုံးသောအရာဖြစ်၏။ ပညာကိုဆည်းဖူးလော့။ ဆည်းဖူးသမျှသော ဥစ္စာတို့တွင်

ဉာဏ်ကိုဆည်းဖူးလော့။ 8 သူ့ကိုအမြတ်ထားလော့။ သူသည် သင့်ကို ချီးမြှောက်လိမ့်မည်။ သူ့ကိုဘက်ယမ်းလျှင်၊ ဂုဏ်အသရေ ကို ပေးလိမ့်မည်။ 9 သင်၏ခေါင်းကို တင့်တယ်သောဦးရစ်နှင့် ပတ်ရစ်၍၊ ဘုန်းကြီးသောသရဖူကို အပ်နှံလိမ့်မည်။ 10 ငါ့သား၊ ငါ့စကားကိုနားထောင်နာယူလော့။ သို့ပြုလျှင်၊ သင့်အသက် နှစ်ပေါင်းများလိမ့်မည်။

11 ပညာလမ်းကိုငါပြသ၍၊ မှန်သောလမ်းခရီးတို့၌ သင့်ကိုငါပို့ဆောင်၏။ 12 ရှောက်သွားလျှင် ကျဉ်းမြောင်းရာသို့ မရောက်၊ ပြေးသောအခါ တိုက်မိ၍မလဲရ။ 13 ဥပဒေသကိုကိုင်ဆွဲလော့။ မလွတ်နှင့်။ စောင့်ထား လော့။ အသက်ရှင်ခြင်း၏အကြောင်းဖြစ်၏။ 14 အဓမ္မလူတို့ လမ်းထဲသို့ မဝင်နှင့်။ ဆိုးယုတ် သောသူတို့နှင့်အတူ မလိုက်နှင့်။ 15 သူတို့လမ်းကိုကြဉ်ရှောင်လော့။ လိုက်မသွားနှင့်။ လွဲ၍သွားလော့။ 16 သူတို့သည်သူတပါး၌ အပြစ်မပြုရလျှင် မအိပ် တတ်။ တစုံတယောက်သော သူ့ကိုမလဲစေလျှင် အိပ်၍ မပျော်တတ်။ 17 ဒုစရိုက်နှင့်ဆိုင်သောမုန့်ကိုစား၍ ညှဉ်းဆဲခြင်း နှင့်ဆိုင်သော စပျစ်ရည်ကို သောက်တတ်ကြ၏။ 18 ဖြောင့်မတ် သောသူတို့၏လမ်းသည် တက်သော အာရုဏ်ကဲ့သို့ဖြစ်၍၊ နေထွက်သည်တိုင်အောင် တိုးပွား ထွန်းလင်းတတ်၏။ 19 မတရားသောသူတို့၏လမ်းမူကား၊ မှောင်မိုက် ကဲ့သို့ဖြစ်၍၊ သူတို့သည် လဲသောအခါ၊ အဘယ်အရာကို တိုက်မိသည်ဟု မသိရကြ။

20 ငါ့ သား၊ ငါ့ စကား ကို နားထောင် လော့။ ငါ

ဟောပြောချက်တို့ကို နားသွင်းလော့။ 21 သင့်မျက်မှောက် မှ မ က္ကော စေ နှင့်။ နှလုံး တွင်း၌ စောင့် ထား လော့။ 22 အကြောင်းမူကား၊ ထို တရား စကား ကို တွေ့ ရ သော သူ တို့သည် အသက် ရှင် ခြင်း၊ တ ကိုယ် လုံး ကျန်းမာ ခြင်းအကြောင်းကို တွေ့ရပြီ။ 23 နှလုံးသည် အသက်၏အခြေအမြစ် ဖြစ်သော ကြောင့်၊ သင်၏နှလုံး ကို အထူးသဖြင့် စောင့်ရှောက်လော့။ 24 ကောက်သော စကား တို့ ကို၎င်း၊ ငြင်းဆန် တတ် သော နှုတ်ခမ်း တို့ ကို၎င်း ဝေးစွာ ပယ်ရှောင်လော့။ 25 သင်၏မျက်စိသည် ရှေ့ရှုကြည့်၍၊ မျက်ခမ်းတို့ သည် တည့်တည့်အာရုံပြု စေလော့။ 26 သင်သွားရာလမ်းကို စူးစမ်း၍၊ သွားလေ ရာရာ၌ တည်ကြည်ခြင်း ရှိစေလော့။ 27 လက်ျာဘက်၊ လက်ဝဲဘက်သို့ မတိမ်းမလွဲနှင့်။ ဒုစရိုက်ပြုရာ လမ်းကို ရှောင်လော့။

### 5

1-2 ငါ့သား၊ သင်သည် သမ္မာသတိရှိ၍၊ သင့်၏နှုတ် ခမ်းသည် သိပ္ပံအတတ်ကို စောင့်မည်အကြောင်း၊ ငါ့ပညာ ကိုမှတ်ကျိုး၍၊ ငါပေးသော ဉာဏ်သို့ သင့်နားကို လှ ည့်လော့။ 3 အကြောင်းမူကား၊ အမျိုးပျက်သောမိန်းမ၏ နှုတ်ခမ်းသည် ပျားလပို့ကဲ့သို့ယိုတတ်၍၊ သူပြောသော စကား သည် ဆီထက်ချောသော်လည်း၊ 4 အဆိုး၌ကား၊ သူသည် ဘင်း ခါး ရွက် ကဲ့သို့ ခါး၍၊ သန်လျက် နှင့် အမျှ ထက်၏။ 5 သူ၏ခြေတို့သည် သေခြင်းသို့ဆင်း၍၊ သူ

သွား ရာလမ်းသည် မရုဏာနိုင်ငံသို့ ရောက်တတ်၏။  
 6 သင်သည် အသက်လမ်းကို မဆင်ခြင်ရအောင်၊ သူ့  
 ထုံးစံလေ့တို့သည် တရွေ့ရွေ့ပြောင်းလဲသဖြင့်၊ သင်  
 သည် နားမလည်နိုင်ရ။ 7 သို့ဖြစ်၍ ငါ့သားတို့၊ ငါ့စကား  
 ကို နားထောင်ကြ လော့။ ငါဟောပြောချက်တို့ကို မပယ်  
 ကြနှင့်။ 8 ထိုသို့သောမိန်းမကို ဝေးစွာရှောင်သွားလော့။  
 သူ့နေရာတံခါးဝသို့ မချဉ်းနှင့်။ 9 သို့မဟုတ် သင်သည်  
 ကိုယ်ဂုဏ်အသရေကို သူ တပါး၌၎င်း၊ ကိုယ်အသက်ကို  
 ကြမ်းတမ်းသော သူတို့၌ ၎င်း အပ်လိမ့်မည်။ 10 တပါး  
 အမျိုးသားတို့သည် သင်၏စည်းစိမ်နှင့် ပြည့်ဝကြလိမ့်  
 မည်။ သင်လုပ်၍ ရသောဥစ္စာသည် တပါး အမျိုးသား  
 အိမ်သို့ ရောက်လိမ့်မည်။ 11 နောက်ဆုံး၌ သင့်အသား၊ သ  
 င်ကိုယ်ကာယ ဆွေးမြေ့သောအခါ၊ 12 ငါသည် သွန်သင်  
 ခြင်းကို မုန်းလေပြီတကား။ ဆုံးမခြင်းကို စိတ်နှလုံးထဲ  
 မှာ မထိမ့်မြင်ပြုလေပြီ တကား။ 13 ငါ့ဆရာတို့၏ စကား  
 ကိုနားမထောင်ဘဲ၊ ငါ့အား သွန်သင်သော သူတို့၏စကား  
 ကို နားမခံဘဲနေလေပြီ တကား။ 14 စည်းဝေးသော ပရိတ်  
 သတ်များအလယ်၌ ဒုစရိုက်မျိုးကို ကုန်စင်လှသည်တိုင်  
 အောင် ငါပြုလေပြီ တကားဟု မြည်တမ်းရလိမ့်မည်။

15 ကိုယ်ဆိုင်သော ရေအိုးကို သုံး၍၊ ကိုယ်ရေတွင်း  
 ထဲက ထွက်သော စမ်းရေကို သောက်လော့။ 16 သင်၏  
 စမ်းရေများပြား၍၊ လမ်းများအနားမှာ စီးသော မြစ်များ  
 ဖြစ်စေလော့။ 17 တပါးအမျိုးသားနှင့် ပေါင်းဘက်၍

မ ဆိုင် စေဘဲ၊ ကိုယ် တ ပါး တည်း သာ ဆိုင် စေ လော့။  
 18 သင်၏စမ်းရေတွင်း၌မင်္ဂလာရှိစေ၍၊ အသက် အရွယ်  
 ပျိုစဉ် ကာလ၊ ပေါင်းဘော်သော မယားနှင့်အတူ ပျော်မွေ့  
 လော့။ 19 သူသည်စုံမက်တတ်သော သမင်မ၊ နှစ်လိုဘွ  
 ယ် သော ဒရယ်မကဲ့သို့ဖြစ်၍၊ သူ၏သားမြတ်တို့သည်  
 သင်၏အလိုဆန္ဒ ကို အစဉ် ပြေ စေ၍၊ သူ့ကို ချစ် သော  
 စိတ်နှင့် အစဉ်ယစ်မှုးလျက်နေလော့။ 20 ငါ့သား၊ သင်  
 သည် အမျိုးပျက်သောမိန်းမနှင့် အဘယ်ကြောင့် ယစ်မှုး  
 သနည်း။ ပြည်တန်ဆာ မ၏ ရင်ပတ် ကို အ ဘယ် ကြော  
 င့် ဘက်ယမ်းသနည်း။ 21 လူသွားလာသမျှသော လမ်း  
 တို့သည် ထာဝရ ဘုရား မျက်မှောက် တော်၌ ရှိ ကြ၍၊  
 သွားလာသမျှသော အခြင်းအရာတို့ကို စူးစမ်းတော်မူ၏။  
 22 အဓမ္မလူသည် မိမိပြုသော ဒုစရိုက်အပြစ်ဖြင့် ဘမ်း  
 မိခြင်း၊ မိမိအပြစ်ကြိုးတို့ဖြင့် ချည်နှောင်ခြင်းကို ခံရ လိ  
 မ့်မည်။ 23 သူသည် အလွန်မိုက်သောကြောင့်မှားယွင်း၍၊  
 သွန်သင်ခြင်းကို မခံရဘဲသေသွားရလိမ့်မည်။

### 6

1 ငါ့သား၊ သင်သည် အဆွေခင်ပွန်းအတွက် အာမခံမိ  
 သော်၎င်း၊ သူတပါးနှင့်လက်ဝါးချင်း ရိုက်မိ သော်၎င်း၊  
 2 ကိုယ်နှုတ်ထွက်စကား ဖြင့် ကျော်မိပြီ။ ကိုယ် ပြော  
 သောစကားကြောင့် အမှုရောက်လေပြီ။ 3 ငါ့သား၊ သင်  
 သည် အဆွေခင်ပွန်းလက်သို့ ရောက်မိလျှင်၊ ကိုယ်ကို  
 နှုတ်အံ့သော ငှါ အဘယ်သို့ ပြုရမည်နည်း ဟူ မူကား၊

အဆွေခင်ပွန်းထံသို့ သွား၍၊ ကိုယ်ကိုနှိမ့်ချလျက်သူ့ကို နှိုးဆော်လော့။ 4 အိပ်မပျော်နှင့်။ မျက်စိမှိတ်၍ မငိုက်နှင့်။ 5 မုဆိုးလက်မှ သမင်ဒရယ်ကို၎င်း၊ ငှက်ကို၎င်း နှုတ်ရသကဲ့သို့ ကိုယ်ကိုနှုတ်လော့။

6 အချင်းလူပျင်း၊ ပရုက်ဆိတ် ထံသို့ သွား၍၊ သူ၏ အပြုအမူတို့ကို ဆင်ခြင်သဖြင့် ပညာရှိစေလော့။ 7 ပရုတ်ဆိတ်သည် ဆရာမရှိ၊ ပဲ့ပြင်သော သူမရှိ၊ မင်းမရှိဘဲ လျက်၊ 8 နွေကာလနှင့် စပါးရိတ်ရာ ကာလ၌ မိမိစားစရာအစာကို ရှာဖွေသိုထားတတ်၏။ 9 အိုလူပျင်း၊ သင်သည် အဘယ်မျှကာလပတ်လုံး အိပ်လျက်နေလိမ့်မည်နည်း။ အဘယ်သော အခါနိုးလိမ့်မည် နည်း။ 10 ခဏအိပ်လျက်၊ ခဏပျော်လျက်၊ အိပ်ပျော် အံ့သောငှါ ခဏလက်ချင်းပိုက်လျက် နေစဉ်တွင်၊ 11 ဆင်းရဲခြင်းသည် ခရီးသွားသော သူကဲ့သို့၎င်း၊ ဥစ္စာပြုန်းတီးခြင်းသည် သူရဲကဲ့သို့၎င်း ရောက်လာ လိမ့်မည်။

12 ဆိုးယုတ်သော သူနှင့် မတရားသော သူသည် ကောက်လိမ်သော စကား၌ ကျင်လည် တတ်၏။ 13 မျက်တောင်ခတ်လျက်၊ ခြေဖြင့် အမှတ်ပေး လျက်၊ လက်ချောင်း တို့ဖြင့် သွန်သင် လျက် ပြုတတ်၏။ 14 ကောက်သော စိတ်သဘောနှင့် ပြည့်စုံ၍၊ မကောင်းသော အကြံကို အစဉ်ကြံစည်တတ်၏။ သူတပါးချင်းရန်တွေ့စေခြင်းငှါ ပြုတတ်၏။ 15 ထိုကြောင့်သူသည် အမှတ်တမဲ့အမှုရောက်၍၊ ကိုးကွယ်စရာဘဲ ချက်

ခြင်းကျိုးပဲ့ပျက်စီးရလိမ့်မည်။

16 ထာဝရဘုရား မုန်းတော်မူသော အရာ ခြောက် ပါး မက၊ စက်ဆုပ်ရွံ့ရှာတော်မူသောအရာ ခုနစ်ပါး ဟူမူကား၊

17 ထောင်လွှားသော မျက်နှာတပါး၊ မုသာ၌ ကျင် လည် သော လျှာတပါး၊ အပြစ်မရှိသောသူ၏ အသက်ကို သတ်

သော လက်တပါး၊ 18 မကောင်းသော အကြံကို ကြံစည် သော နှလုံး တပါး၊ အပြစ်ပြုရာသို့ အလျင်အမြန် ပြေး

တတ်သော ခြေ တပါး၊ 19 မုသာစကားကို ပြော၍ မ မှန်သောသက်သေ တပါး၊ အပေါင်းအဘော်ချင်း ရန်တွေ့

စေခြင်းငှါ ပြုတတ် သော သူတပါးတည်း။

20 ငါ့သား၊ အဘ၏ပညတ်စကားကို နားထောင် လော့။ အမိ ပေး သော တရား ကို မပယ် နှင့်။ 21 နှလုံး ပေါ်

မှာ အမြဲချည်၍ လည်ပင်း၌ ဆွဲထား လော့။ 22 သင် သည် အခြား သို့ သွား သောအခါ၊ ထိုပညတ် တရား

သည် လမ်းပြလိမ့်မည်။ အိပ်သောအခါ သင့်ကို စောင့်လိမ့်မည်။ နိုးသောအခါ သင်နှင့် နှုတ်ဆက် လိမ့်

မည်။ 23 အကြောင်းမူကား၊ ပညတ်တော်သည် မီးခွက် ဖြစ်၏။ တရားတော်သည် အလင်းဖြစ်၏။ အပြစ်ကို ပြ

တတ်သော ဩဝါဒစကားသည် အသက်လမ်း ဖြစ်၏။ 24 ဆိုးသော မိန်းမ နှင့်၎င်း၊ အမျိုး ပျက် သော မိန်းမ

ချော့မော့တတ်သော နှုတ်နှင့်၎င်းလွတ်စေခြင်းငှါ၊ သင့်ကို စောင့်ဘို့ရာ ဖြစ်သတည်း။ 25 ထိုသို့သော မိန်းမ သည် အဆင်းလှသော်လည်း၊ တပ်မက်သော စိတ်မရှိ

နှင့်။ သူသည် မျက်ခမ်းတို့ဖြင့် သင့်ကိုမကျော့မိစေ  
 နှင့်။ 26 အကြောင်းမူကား၊ ပြည်တန်ဆာမကို မှီဝဲသော  
 ယောက်ျားသည် ဆင်းရဲ၍၊ မုန့်တလုံးကိုသာ ရတတ်၏။  
 မျောက်မထားသော မိန်းမသည်လည်း မြတ်သောအသက်  
 ကို ဘမ်းတတ်၏။ 27 လူသည်အဝတ်မလောင်ဘဲ မီး  
 ကို ပိုက်ဘက်နိုင် သလော။ 28 ခြေမလောင်ဘဲမီးခဲပေါ်  
 မှာ နင်းနိုင် သလော။ 29 သူ့မယား ထံသို့ဝင် သော သူ  
 သည် ထိုနည်းတူ ဖြစ်၏။ သူ့မယားကို ပြစ်မှားသော  
 သူမည်သည်ကား၊ အပြစ် နှင့် မကင်းမလွတ်နိုင်ရာ၊  
 30 မှတ်သိပ်သော စိတ်ပြေစေခြင်းငှါ၊ ခိုးသောသူ ပင်  
 အပြစ် မလွတ်ရ။ 31 တွေ့မိလျှင် ခုနစ်ဆ ပြန်ပေးရ  
 မည်။ ကိုယ်အိမ်၌ ရှိသမျှသော ဥစ္စာတို့ကို လျော်ရ  
 မည်။ 32 သူ့မယားကိုပြစ်မှားသော သူသည် ဉာဏ်မ  
 ရှိ။ ထိုသို့ပြုသော သူသည် မိမိအသက်ကို ဖျက်ဆီး  
 တတ်၏။ 33 နာကျင်စွာ ထိခိုက်ခြင်းနှင့် အသရေရှုတ်ချ  
 ခြင်း ကို ခံရလိမ့်မည်။ သူ၏အရှက်ကွဲခြင်းသည် မ  
 ပြေနိုင်။ 34 အကြောင်းမူကား၊ ယောက်ျားသည် မယား  
 ကို မယုံသောစိတ်ရှိလျှင်၊ ပြင်းထန်စွာ အမျက်ထွက်  
 တတ်၏။ အပြစ်ပေးချိန်ရောက်သောအခါ သနားခြင်းမရှိ  
 တတ်။ 35 လျော်ပြစ်ငွေမည်မျှကို ပမာဏမပြုတတ်။ များ  
 စွာသော လက်ဆောင်တို့ကိုပေးသော်လည်း စိတ် မပြေ  
 တတ်။



# 7

1 ငါ့သား၊ ငါ့စကားကို စေ့စေ့နားထောင်၍၊ ငါ့ပညတ်တို့ကို သင်၌ သို့ထားလော့။ 2 ငါ့ပညတ်တို့ကို စောင့်ရှောက်၍ အသက်ရှင် လော့။ ငါပေးသောတရားကို ကိုယ်မျက်ဆန်ကဲ့သို့ စောင့်လော့။ 3 သင်၏လက်ချောင်းတို့၌ ချည်ထား၍၊ သင်၏ နှလုံးအင်းစာရင်း၌ ရေးမှတ်လော့။ 4 ပညာကိုကိုယ်နှမဟူ၍၎င်း၊ ဉာဏ်ကို ကိုယ် ပေါက်ဘော်ဟူ၍၎င်း ခေါ်လော့။ 5 သို့ပြုလျှင်သူတို့သည် အမျိုးပျက်သောမိန်းမ၊ နှုတ်နှင့် ချော့မော့တတ်သော ပြည်တန်ဆာမိန်းမလက်မှ သင့်ကို ကယ်တင်ကြလိမ့်မည်။

6 ငါ့အိမ် ပြတင်းရွက် ကြားမှ ငါ ကြည့်၍မြင် ရသော အမှုဟူမူကား၊ 7 ဉာဏ်တိမ်သော အမျိုးသားချင်းစုကို ငါကြည့် ရှုစဉ်တွင်၊ ဉာဏ်မရှိသော လူပျိုတယောက်သည်၊ 8 ထိုသို့သော မိန်းမနေရာလမ်းထောင့် အနားသို့ ရှောက်သွားသဖြင့်၊ 9 မိုဃ်းချုပ်၍ ညဦးအချိန်၊ ညဦးနက်သော အချိန် ရောက်သောအခါ၊ ထိုမိန်းမနေရာ လမ်းသို့ လိုက် လေ၏။ 10 ပြည်တန်ဆာ အဝတ်ကိုဝတ်၍၊ ဆန်းပြားသော မိန်းမသည် ထိုသူ့ကို ကြိုဆို၏။ 11 ထိုမိန်းမသည် ကျယ်သောအသံနှင့် ခိုင်မာသော စိတ်သဘော ရှိ၏။ ကိုယ် အိမ်၌မနေ၊ လည် တတ်၏။ 12 ခဏ အိမ်ပြင်၊ ခဏ လမ်းထဲ မှာ နေလျက်၊ လမ်း ထောင့် အရပ်ရပ်၌ ချောင်းမြောင်း၍ကြည့်တတ်၏။ 13 ထိုလူပျိုကိုတွေ့သောအခါ၊ ရဲသောမျက်နှာနှင့် ဘမ်းဘက်နမ်းရှုပ်လျက်၊

14 ငါ၌ မိဿဟာယပူဇော်သက္ကာရှိ၏။ ယနေ့ ငါ့ဂတိ  
 ဝတ်ကို ငါဖြေပြီ။ 15 ထိုကြောင့်သင့်ကို ကြိုဆိုအံ့သော  
 ငါ့ ငါထွက် လာပြီ။ သင့်မျက်နှာကို ကြိုးစားရှာ၍တွေ့  
 ပြီ။ 16 ငါ့ခုတင်ကိုချယ်လှယ်သော အိပ်ရာခင်းနှင့်၎င်း၊  
 အဲဂုတုတုပိတ်ချောနှင့်၎င်း ပြင်ဆင်ပြီ။ 17 ငါ့မွေ့ရာကို  
 မုရန်၊ အကျော်၊ သစ်ကြံပိုးနှင့်ထုံပြီ။ 18 လာပါ။ မိုဗ်း  
 လင်းသည်တိုင်အောင် ကာမရာဂ စိတ်ကို ဖြေကြကုန်  
 အံ့။ မေထုန်ပြု၍ မွေ့လျော်ကြကုန်အံ့။ 19 ငါ့အရှင်သည်  
 အိမ်မှာမရှိ။ ငွေအိတ်ကို ဆောင် လျက်ဝေးသော အရပ်  
 သို့သွားပြီ။ 20 ပွဲနေ့ရောက်မှသာ ပြန်လာလိမ့်မည်ဟု၊  
 21 ချစ်ဘွယ်သော စကားနှင့် ထိုသူ့ကို သွေးဆောင် ၍  
 ချော့မော့တတ်သောနှုတ်ခမ်းနှင့်နိုင်သဖြင့်၊ 22 နွားသည်  
 အသေခံရာသို့ လိုက်သကဲ့သို့၎င်း၊ သမင်ဒရယ်သည် မိမိ  
 အသည်း၌ မြားမထိုးမှီတိုင်အောင်၊ ဘမ်းမိရာထဲသို့ ဝင်  
 သကဲ့သို့၎င်း၊ 23 ငှက်သည် မိမိအသက်ဆုံးစေခြင်းငှါ  
 ထောင် မှန်းကိုမရိပ်မိဘဲ၊ ကျော့ကွင်းထဲသို့ အလျင်အမြန်  
 ဝင်သကဲ့သို့၎င်း၊ လူပျိုသည် ထိုမိန်းမနောက်သို့ ချက်  
 ခြင်း လိုက်သွားတတ်၏။ 24 သို့ဖြစ်၍ ငါ့သားတို့၊ ငါ့  
 စကားကိုနားထောင်၍ ငါဟောပြောချက်တို့ကို မှတ်ကျိုး  
 ကြလော့။ 25 ထိုသို့သော မိန်းမနေရာလမ်းကို စိတ်မ  
 ငဲ့ကွက် နှင့်၊ သူကျင်လည်သော လမ်းခရီးသို့ လွှဲ၍မလိုက်  
 နှင့်။ 26 အကြောင်းမူကား၊ သူသည်စစ်သူရဲအများတို့ကို  
 လှဲလေပြီ။ ခွန်အားကြီးသော သူအများတို့ကို သတ်လေ

ပြီ။ 27 သူ၏အိမ်သည် သေမင်း၏ဘုံ ဗိမာန် သို့ ဆင်း၍၊  
မရဏနိုင်ငံသို့ ရောက်သောလမ်းဖြစ်၏။

### 8

1 ဉာဏ်ပညာသည် ခေါ်၍ မိမိ အသံကို လွှင့်သည်  
မဟုတ်လော။ 2 မြင့်သော အရပ်ထိပ်၌ ၎င်း၊ လမ်းခရီး  
အနား၌ ၎င်းရပ်နေ၏။ 3 ကြီးသောတံခါးဝ၊ မြို့တံခါး၊  
အိမ်တံခါးဝမှာ ကြွေးကြော်၍၊ 4 အချင်းလူတို့၊ သင်တို့  
အား ငါခေါ်၏။ လူသားတို့ အား အသံကို ငါလွှင့်၏။  
5 ဉာဏ်တိမ်သောသူတို့၊ ပညာတရားကို နားလည်ကြ  
လော့။ လူမှိုက်တို့၊ ထိုးထွင်းသော ဉာဏ်ရှိကြလော့။  
6 နားထောင်ကြ။ မြတ်သောစကားကို ငါပြောမည်။  
မှန်သောတရားစကားကို ငါနှုတ်မြှောက်မည်။ 7 ငါနှုတ်ထွက်  
စကားသည် သမ္မာတရားနှင့်သာ ဆိုင်၍၊ ငါနှုတ်ခမ်း  
တို့သည် ဒုစရိုက်ကို စက်ဆုပ်ရွံ့ရှာ၏။ 8 ငါဟောပြော  
သမျှသော စကားတို့သည် ဖြောင့်မတ်၍၊ ကောက်သော  
သဘော၊ ဖောက်ပြန်သောသဘောနှင့် ကင်းစင်ကြ၏။  
9 နားလည်သောသူ၌ အလုံးစုံရှင်းလင်း၍၊ ပညာကိုရ  
သောသူတို့အား ဟုတ်မှန်ကြ၏။ 10 ငွေအရင်၊ ငါနည်း  
ကို၎င်း၊ မြတ်သောရွှေအရင်၊ ပညာအတတ်ကို၎င်း ခံယူ  
ကြလော့။ 11 အကြောင်းမူကား၊ ပညာသည် ပတ္တမြား  
ထက် သာ၍မြတ်၏။ နှစ်သက်ဘွယ်သမျှသော အရာ  
တို့သည် ထိုရတနာကို မပြိုင်နိုင်ကြ။

12 ငါ့ ဉာဏ် ပညာသည် သမ္မာ သတိ နှင့် ပေါင်း၍၊  
လိမ္မာ သော သိပ္ပံ အတတ် များ ကို ဘော် တတ်၏။

13 ထာဝရဘုရား ကို ကြောက်ရွံ့ သော သဘော ကား၊  
ဒုစရိုက် ကို မုန်း သော သဘော တည်း။ မာနထောင်လွှား  
ခြင်း၊ ဖော်ကား ခြင်း၊ မ ကောင်းသော လမ်း သို့ လိုက်  
ခြင်း၊ ကောက်သော စကား ဖြင့် ပြောဆို ခြင်း တို့ ကို ငါ

မုန်း၏။ 14 အကြံပေး နိုင်သော အခွင့်နှင့် ပညာ ရတနာ  
သည် ငါ၌ ရှိ၏။ ငါသည် ဉာဏ် ဖြစ်၍ အစွမ်း သတ္တိ နှင့် ပြု

ည့်စုံ၏။ 15 ငါ့အား ဖြင့် ရှင်ဘုရင် တို့သည် စိုးစံ ရသော  
အခွင့်၊ မင်းအရာ ရှိ တို့သည် ဆုံးဖြတ် ရသော အခွင့် ရှိ

ကြ၏။ 16 ငါ့အား ဖြင့် မင်းသား၊ မှူးမတ်၊ တရားသူကြီး  
အပေါင်း တို့သည် အစိုးရသော အခွင့် ရှိ ကြ၏။ 17 ငါ့ကို

ချစ်သော သူတို့ကို ငါချစ်၏။ ငါ့ကို ကြိုးစား ၍ ရှာသော  
သူ တို့သည် တွေ့တတ် ကြ၏။ 18 ငါ၌ စည်းစိမ် နှင့် ဂုဏ်

အသရေ ရှိ၏။ မြဲသော စည်းစိမ် နှင့် ဖြောင့်မတ်ခြင်း ပါရမီ  
ရှိ၏။ 19 ငါပေးသော အကျိုးသည် ရွှေထက် မက၊ ရွှေစင်

ထက်သာ၍ မြတ်၏။ ငါကြောင့် ရသော အခွန်ဘဏ္ဍာသည်  
ငွေတော်ထက်သာ၍ မြတ်၏။ 20 ငါသည် ဖြောင့်မတ်ခြင်း

လမ်း၊ တရားသဖြင့် စီရင်ခြင်း လမ်း အလယ်၌ ရှောက်  
သွားသည် ဖြစ်၍၊ 21 ငါ့ကို ချစ်သော သူတို့သည် အမွေခံရ

သော အခွင့်နှင့်၊ သူတို့ဘဏ္ဍာတိုက်ပြည့်ဝစေသော အခွင့်  
ကို ငါပေးတတ်၏။

22 ထာဝရဘုရားသည် ရှေးအမှုတော်ကို မပြုမီ ထွက်

ကြွတော်မူစကပင် ငါ့ကို ပိုင်တော်မူ၏။<sup>23</sup> မြေကြီးမ  
 ဖြစ်မှီ၊ ရှေ့ဦးစွာသော ကာလ၊ အနန္တ ကာလမှစ၍ ငါ  
 သည် ဘိသိက်ခံပြီ။<sup>24</sup> နက်နဲသောပင်လယ်မဖြစ်၊ ရေ  
 နှင့်ကြွယ်ဝသော စမ်းရေတွင်းမဖြစ်မှီ ငါ့ကိုဖြစ်ဘွားစေ  
 တော်မူ၏။<sup>25</sup> တောင်ကြီးမတည်၊ တောင်ငယ်မဖြစ်မှီ၊  
<sup>26</sup> မြေကြီးနှင့်လယ်တောများကို မဖန်ဆင်း၊ အဦး ဆုံး  
 သော မြေမှုန့်ကိုမျှ မဖန်ဆင်းမှီ၊ ငါ့ကိုဖြစ်ဘွားစေ တော်  
 မူ၏။<sup>27</sup> မိုဗ်းကောင်းကင်ကို ပြင်တော်မူသော အခါငါရှိ  
 ၏။ သမုဒ္ဒရာမျက်နှာကို ကန့်ကွက်သောအမှု၊<sup>28</sup> အထက်  
 မိုဗ်းတိမ်ကို တည်စေသောအမှု၊ နက်နဲ သောအရပ်၌  
 စမ်းရေပေါက်တို့ကို ခိုင်ခံ့စေသောအမှု၊<sup>29</sup> သမုဒ္ဒရာ၌ ကန့်  
 ကွက်သောအပိုင်းအခြားကို ရေ မလွှမ်းရမည်အကြောင်း  
 စီရင်သောအမှု၊ မြေကြီးတိုက် မြစ်တည်သော အမှုတို့ကို  
 ပြီးစီးစေတော်မူသောအခါ၊<sup>30</sup> ငါသည်ကျွေးမွေးတော်မူ  
 သော သားကဲ့သို့၊ အထံတော်ပါးတွင် နေ၍၊ အစဉ်မပြတ်  
 မွေ့လျော်တော်မူရာ ဖြစ်၏။ ရှေ့တော်၌ အစဉ် မပြတ်  
 ကစားလျက်၊<sup>31</sup> ဖန်ဆင်းတော်မူသော မြေကြီးတပြင်လုံး  
 တွင် ရွှင်လန်းလျက်၊ လူသားတို့နှင့်ပေါင်းဘော်၍ ပျော်ပါး  
 လျက် နေ၏။

<sup>32</sup> သို့ ဖြစ်၍ ငါ့ သား တို့၊ ငါ့ စကား ကို နားထောင်  
 ကြ လော့။ ငါ၏လမ်းများကို စောင့်ရှောက် သောသူ  
 တို့သည် မင်္ဂလာရှိကြ၏။<sup>33</sup> ငါဆုံးမခြင်းကို မပယ်  
 ကြနှင့်။ နားထောင်၍ ပညာရှိကြလော့။<sup>34</sup> ငါ့စကားကို

ကြား၍ ငါ့တံခါးနားမှာ နေ့တိုင်း စောင့်လျက်၊ တံခါး  
 တိုင်နားမှာ မြော်လင့်လျက်နေသော သူသည် မင်္ဂလာ  
 ရှိ၏။<sup>35</sup> ငါ့ကိုရှာ၍တွေ့သောသူသည်အသက်ကိုတွေ့၏။  
 ထာဝရဘုရား၏ကျေးဇူးတော်ကိုလည်းခံရ၏။<sup>36</sup> ငါ့  
 ကိုပြစ်မှားသော သူမူကား၊ မိမိအသက် ဝိညာဉ်ကို  
 ပြစ်မှား၏။ ငါ့ကိုမုန်းသောသူအပေါင်းတို့သည် သေခြင်း  
 ကိုချစ်ကြ၏။

### 9

1 ဉာဏ်ပညာသည် အိမ်တိုင် ခုနစ်တိုင်ကို ခုတ်၍၊ မိမိ  
 နေရာအိမ်ကို ဆောက်လေပြီ။<sup>2</sup> သူ၏အကောင်များကို  
 သတ်၍၊ စပျစ်ရည်ကို ဘော်ပြီးမှ စားပွဲကို ခင်းလေပြီ။  
<sup>3</sup> ကျွန်မတို့ကိုစေလွှတ်၍၊ မြို့တွင် အမြင့်ဆုံးသော အရပ်  
 တို့၌ ကြွေးကြော်လေသည်ကား၊<sup>4</sup> ဉာဏ်တိမ်သောသူ  
 သည် ဤအရပ်သို့ဝင်စေ။ အိုပညာမရှိသောသူ၊<sup>5</sup> လာ  
 လော့။ ငါ့မုန့်ကိုစားလော့။ ငါဘော်သော စပျစ်ရည်ကို  
 သောက်လော့။<sup>6</sup> မိုက်သောသူကို ရှောင်၍ အသက်ချမ်း  
 သာရလော့။ ပညာလမ်းသို့လိုက်လော့ဟုဆိုသတည်း။

7 မထီမဲ့မြင်ပြုသော သူကို ဆုံးမသော သူသည်  
 အရှက်ကွဲခြင်းကို၎င်း၊ လူဆိုးကိုအပြစ်ပြုသော သူသည်  
 ကဲ့ရဲ့ခြင်းကို၎င်း ခံရလိမ့်မည်။<sup>8</sup> မထီမဲ့မြင်ပြုသော သူ  
 ကိုမဆုံးမနှင့်။ သင့်ကို မုန်းလိမ့်မည်။ ပညာရှိကိုအပြစ်  
 ပြုလော့။ သူသည် သင့်ကို ချစ်လိမ့်မည်။<sup>9</sup> ပညာရှိသော  
 သူကိုဆုံးမလျှင်၊ သူသည် သာ၍ ပညာရှိလိမ့်မည်။ ဖြော

င့်မတ်သောသူကို သွန်သင်လျှင်၊ သူသည် သိပ္ပံအတတ် တိုးပွားလိမ့်မည်။<sup>10</sup> ထာဝရဘုရားကို ကြောက်ရွံ့သော သဘော သည် ပညာ၏မူလအမြစ် ဖြစ်၏။ သန့်ရှင်းတော် မူသော ဘုရားကို သိကျွမ်းသော သဘောသည် ဉာဏ် ဖြစ်၏။<sup>11</sup> အကြောင်းမူကား၊ ငါ့ကိုအမှီပြု၍၊ သင်၏ နေ့ ရက်ကာလနှင့် အသတ်အပိုင်းအခြား နှစ်ပေါင်း ကာလ တိုးပွားလိမ့်မည်။<sup>12</sup> သင်သည်ပညာရှိလျှင်၊ ကိုယ်တိုင် အကျိုးကို ခံရ လိမ့်မည်။ မထီမဲ့ပြုလျှင် ကိုယ်တိုင်သာ အပြစ်ကို ခံရလိမ့် မည်။

<sup>13</sup> မိုက်သောမိန်းမသည် စကားသံကျယ်၍ ဉာဏ် တိမ် သဖြင့် အလျှင်းမသိတတ်။<sup>14</sup> မိမိအိမ်တံခါးနားတွင် မြို့ မြင့်ရာအရပ် အနေအထိုင်ပေါ်မှာ ထိုင်လျက်၊<sup>15</sup> လမ်း၌တ ည့်တည့် ခရီးသွားသော သူတို့ကို ခေါ်၍၊<sup>16</sup> ဉာဏ် တိမ်သော သူသည် ဤအရပ်သို့ဝင်စေ။ အိုပညာမရှိသော သူ၊<sup>17</sup> ခိုးသောရေသည် ချို၏။ တိတ်ဆိတ်စွာစား သောမု န်လည်း မြိန်သည်ဟု ဆိုတတ်၏။<sup>18</sup> ထိုအရပ်၌ သင်္ချိုင်း သားရှိကြောင်း၊ ထိုမိန်းမ၏ ဧည့်သည်တို့သည် မရဏ နိုင်ငံအနက်ဆုံး၌နေကြောင်း ကို ထိုယောက်ျားသည်မသိ မမှတ်။

# 10

<sup>1</sup> ရှောလမုန်မင်း၏ သုတုတံစကားဟူမူကား၊ ပညာ ရှိ သောသားသည် အဘဝမ်းမြောက်ခြင်းအကြောင်း၊ မိုက် သောသားမူကား၊ အမိဝမ်းနည်းခြင်းအကြောင်းကို ဖြစ်

စေတတ်၏။ 2 မတရားသောဥစ္စာဘဏ္ဍာသည် အကျိုးမရှိ။ ဖြောင့်မတ်ခြင်းပါရမီမှုကား၊ သေခြင်းမှ ကယ်တင်တတ်၏။ 3 ဖြောင့်မတ်သော သူ့ကိုငတ်၍ သေစေခြင်းငှါ၊ ထာဝရဘုရားသည် အခွင့်ပေးတော်မမူ။ မတရားသော သူတို့၏ အဓမ္မအမှုကိုကား ဖျက်ဆီးတော်မူ၏။ 4 ပျင်းရိသောသူသည် ဆင်းရဲခြင်း၊ လို့လဝိရိယ ရှိသောသူသည် ကြွယ်ဝခြင်းသို့ ရောက်တတ်၏။ 5 အသီးသီးသောအချိန်၌ သိမ်းယူသောသူသည် ပညာရှိသောသား ဖြစ်၏။ စပါးရိတ်ရာကာလ၌ အိပ်တတ်သောသူမူကား၊ အရှက်ခွဲတတ်သောသားဖြစ်၏။ 6 တရားသောသူ၏ခေါင်းပေါ်မှာ မင်္ဂလာ သက် ရောက်တတ်၏။ မတရားသောသူ၏နှုတ်ကိုကား ညှဉ်းဆဲ ခြင်းအပြစ်သည် ပိတ်လိမ့်မည်။ 7 တရားသောသူကို အောက်မေ့သောအခါ ကောင်းကြီးပေးတတ်၏။ မတရားသောသူ၏နာမမူကား ပုပ်ပျက်တတ်၏။ 8 လိမ္မာသောသူသည် ပညတ်တရားကို ခံတတ်၏။ 9 ဖြောင့်မတ်ခြင်းလမ်းသို့ လိုက်သောသူသည် အနင်းမှန်လိမ့်မည်။ ကောက်သောလမ်းသို့လိုက်သော သူမူကား၊ သဘောထင်ရှားလိမ့်မည်။ 10 မျက်စိမှိတ်သောသူသည် စိတ်ကိုပူစေတတ်၏။ စကားများသော လူမှိုက်မူကား ဆိုးရှုံး တတ်၏။ 11 ဖြောင့်မတ်သော သူ၏နှုတ်သည် အသက်ရေ တွင်းဖြစ်၏။ မတရားသောသူ၏ နှုတ်ကိုကား၊ ညှဉ်းဆဲ ခြင်းအပြစ်သည် ပိတ်လိမ့်မည်။ 12 မုန်းသောစိတ်သည် ရန်တွေ့ရာသို့ တိုက်တွန်း တတ်၏။ ချစ်



သော စိတ်မူကား၊ ခပ်သိမ်းသော အပြစ် တို့ကို ဖုံးအုပ် တတ်၏။ 13 ဉာဏ်ကောင်းသောသူသည် ပညာစကား ကို ပြောတတ်၏။ ဉာဏ်မဲ့သောသူ၏ကျောအဘို့မူကား ကြိမ်လုံးရှိ၏။ 14 ပညာရှိသောသူတို့သည် ကြားသိသော အရာကို သိမ်းထားတတ်၏။ မိုက်သောသူ၏နှုတ်မူကား၊ အကျိုး နည်းခြင်းနှင့်နီးစပ်၏။ 15 ငွေရတတ်သောသူ၏ စည်းစိမ်သည် သူ၏ခိုင်ခံ့ သောမြို့ဖြစ်၏။ ဆင်းရဲသား တို့၏ဆင်းရဲခြင်းမူကား၊ သူတို့၏ အကျိုးနည်းကြောင်း ဖြစ်၏။ 16 ဖြောင့်မတ် သော သူ၏အလုပ်အကိုင်သည် အသက်နှင့်၎င်း၊ မတရားသောသူ၏ အကျိုးစီးပွားသည် အပြစ်နှင့်၎င်း ယှဉ်၏။

17 နည်းဥပဒေ သ ကို စောင့်ရှောက် သော သူ သည် အသက်လမ်းသို့ လိုက်တတ်၏။ ဆိုးမခြင်းကို ငြင်းပယ် သော သူ မူကား လမ်းလွဲ တတ်၏။ 18 အငြိုးဖွဲ့သော သဘောကို မုသာနှုတ်ခမ်းဖြင့် ဖုံးထားသောသူ၊ သူ့ အသရေပျက်အောင် ပြောတတ်သော သူသည် မိုက်သော သဘောရှိ၏။ 19 စကားများ သော အားဖြင့် အပြစ် ပါတတ်၏။ မိမိနှုတ်ကို ချုပ်တည်းသော သူမူကား ပညာရှိ၏။ 20 ဖြောင့်မတ်သောသူ၏လျှာသည် ငွေစင်နှင့် တူ၏။ ဆိုးသောသူ ၏ နှလုံးမူကား အဘိုးမထိုက်။ 21 ဖြောင့်မတ်သော သူ၏နှုတ်ခမ်းတို့သည် လူအများ ကို ကျွေးတတ်၏။ မိုက်သောသူတို့မူကား၊ ဉာဏ်မ ရှိ သောကြောင့် သေကြလိမ့် မည်။ 22 ထာဝရဘုရား၏

ကောင်းကြီးမင်္ဂလာသည် စည်းစိမ်ကိုဖြစ်စေ တတ်၏။ ထို စည်းစိမ်နှင့်လည်း၊ ဝမ်း နည်းခြင်းအကြောင်းကို ရောနှော တော်မမူ။ <sup>23</sup> မိုက်သောသူသည် အပြစ်ပြုရာ၌ ပျော်မွေ့ တတ်၏။ ဉာဏ်ကောင်းသောသူမူကား ဆင်ခြင်တတ်၏။

<sup>24</sup> မတရားသောသူကြောက်တတ်သော အမှုသည် သူ့ အပေါ်သို့ ရောက်လိမ့်မည်။ ဖြောင့်မတ်သောသူ တောင့် တသော အကျိုးကိုကား၊ ဘုရားသခင် ပေးတော်မူ မည်။

<sup>25</sup> မတရားသောသူသည် လွန်သွားသော လေဘွေ့ ကဲ့သို့ ပျောက်တတ်၏။ ဖြောင့်မတ်သောသူမူကား၊ မြဲမြံ သော တိုက်မြစ်ဖြစ်၏။ <sup>26</sup> ပုံးရည်သည်သွား၌၎င်း၊ မီးခိုးသည် မျက်စိ၌ ၎င်း ဖြစ်သကဲ့သို့၊ ပျင်းရိသောသူသည် စေလွှတ် သော သူ၌ဖြစ်၏။ <sup>27</sup> ထာဝရဘုရားကိုကြောက်ရွံ့သော သဘောသည် အသက်တာကို ရှည်စေတတ်၏။ မတရား သော သူ၏ နှစ်ပေါင်းကာလမူကား တိုတတ်၏။ <sup>28</sup> ဖြောင့်မတ်သောသူ၏ မြော်လင့်ခြင်းသည် ဝမ်းမြောက်စရာ အကြောင်းဖြစ်၏။ ဆိုးသောသူ၏ မြော်လင့်ခြင်းမူကား ပျောက်ပျက်လိမ့်မည်။ <sup>29</sup> ထာဝရဘုရား၏ တရားလမ်း သည် ဖြောင့်မတ် သောသူ ခိုင်ခံ့ခြင်းအကြောင်း ဖြစ်၏။ မတရားသဖြင့် ကျင့်သောသူတို့မူကား၊ ပျက်စီးခြင်း သို့ ရောက်ရကြ လိမ့်မည်။ <sup>30</sup> ဖြောင့်မတ်သောသူသည် အစဉ်မပြတ်နေရာမှ မရွေ့ရ။ မတရားသောသူမူကား၊ မြေပေါ်မှာ အတည် မကျရ။ <sup>31</sup> ဖြောင့်မတ်သောသူ၏ နှုတ်မှပညာစကား ထွက် တတ်၏။ ကောက်လိမ်သော

လျှာမှုကား၊ အဖြတ်ခံရ လိမ့်မည်။<sup>32</sup> ဖြောင့်မတ်သော သူ၏ နှုတ်ခမ်းတို့သည် နှစ်သက်ဘွယ်သော အရာကို သိကျွမ်းတတ်၏။ မတရား သော သူတို့မူကား၊ ဆန့်ကျင် သော စကားကို ပြောတတ် ကြ၏။

# 11

<sup>1</sup> မမှန်သောချိန်ခွင်သည် ထာဝရဘုရား စက်ဆုပ် ရွံရှာ တော်မူဘွယ်၊ မှန်သောအလေးမှုကား၊ နှစ်သက် တော်မူ ဘွယ်ဖြစ်၏။<sup>2</sup> မာနထောင်လွှားသောအခါ အရှက်ကွဲခြင်း ဖြစ်တတ်၏။ စိတ်နှိမ့်ချသောသူတို့၌ကား ပညာရှိ၏။<sup>3</sup> ဖြောင့်သောသဘောသည် ဖြောင့်မတ်သော သူတို့ကို ပဲ့ပြင်တတ်၏။ ကောက်သောသဘောမူကား၊ လွန်ကျူး သောသူတို့ကို ဖျက်ဆီးတတ်၏။<sup>4</sup> အမျက်ဒေါသထွက် သောကာလ၌ စည်းစိမ် ဥစ္စာသည် အကျိုးမပေးနိုင်။ဖြော င့်မတ်ခြင်းပါရမီမူကား၊ သေခြင်းမှကယ်တင်တတ်၏။<sup>5</sup> ဖြောင့်မတ်ခြင်း ပါရမီသည်စုံလင်သောသူတို့ကို ပဲ့ပြင် တတ်၏။ မတရားသောသူမူကား၊ မိမိမတရားသော အမှု အားဖြင့် ဆုံးရှုံးတတ်၏။<sup>6</sup> ဖြောင့်မတ်သော သူတို့၏ဖြော င့်မတ်သော သဘောသည် သူတို့ကိုကယ်တင်တတ်၏။ လွန်ကျူးသော သူတို့မူကား၊ မိမိတို့အဓမ္မ၌ ကျော့မိတတ် ကြ၏။<sup>7</sup> ဆိုးသောသူသည် သေသောအခါ မြော်လင့် ခြင်း ပျက်တတ်၏။ မတရားသောသူ၏တောင့်တခြင်း လည်း ပျက်တတ်၏။<sup>8</sup> ဖြောင့်မတ်သောသူသည် ဒုက္ခထဲ က ထွက် မြောက်၍၊ သူ့ကိုယ်စား မတရားသောသူခံရ၏။

9 အဓမ္မလူသည် မိမိနှုတ်ဖြင့် မိမိအိမ်နီးချင်းကို ဖျက်တတ်၏။ တရားသောသူမူကား၊ ပညာအတတ် အားဖြင့် အမှုလွတ်တတ်၏။ 10 တရားသောသူသည် ကောင်းစားသောအခါ တမြို့လုံး ဝမ်းမြောက်ခြင်း ရှိ၏။ မတရားသောသူသည် ဆုံးရှုံးသောအခါမူကား၊ ကြွေးကြော်ခြင်း ရှိ၏။ 11 တရားသောသူသည် ကောင်းကြီးပေးသော အားဖြင့် သူ၏နေရာမြို့သည် ချီးမြှောက်ခြင်းသို့၎င်း၊ မတရားသော သူ၏နှုတ်ဖြင့် ဖြိုဖျက်ခြင်းသို့၎င်း ရောက်တတ်၏။ 12 ပညာမဲ့သောသူသည် မိမိအိမ်နီးချင်းကို မထီမဲ့မြင် ပြုတတ်၏။ ဉာဏ်ကောင်းသော သူမူကား၊ တိတ်ဆိတ်စွာ နေတတ်၏။ 13 လည်၍စကားများစွာ ပြောတတ်သောသူသည် လျှို့ဝှက်အပ်သောအရာကို ဘော်ပြတတ်၏။ သစ္စာစောင့် သောသူမူကား၊ ဝှက်ထားတတ်၏။ 14 အကြံပေးနိုင်သော ဉာဏ်မရှိလျှင် ပြည်သားတို့ သည် ရှုံးတတ်၏။ အကြံပေးနိုင်သောသူ အများရှိလျှင် မူကား၊ ဘေးလွတ်တတ်၏။

15 အကျွမ်းမဝင်သောသူ၏ အမှု၌အာမခံသော သူသည် အလွန်နာလိမ့်မည်။ လက်ဝါးချင်းရိုက်သော အမှုကို မုန်းသောသူမူကား၊ စိုးရိမ်စရာမရှိ။ 16 နှစ်သက်ဘွယ်သောမိန်းမသည် ဂုဏ်အသရေကို၎င်း၊ ခွန်အားကြီးသော ယောက်ျားသည် စည်းစိမ်ကို ၎င်း ရတတ်၏။ 17 သနားတတ်သောသူသည် မိမိကိုယ်၌ ကျေးဇူး ပြုတတ်၏။ ကြမ်းကြုတ်သောသူမူကား၊ မိမိကိုယ်ကိုပင် နှောင့်ရှက်

တတ်၏။ 18 မတရားသောသူပြုသော အမှုသည် အမြဲ မတည်တတ်။ ဖြောင့်မတ်ခြင်းတရားမျိုးစေ့ကို ကြံသော သူမူကား၊ မြဲမြံသော အကျိုးကိုခံရလိမ့်မည်။ 19 ဖြောင့်မတ်ခြင်းတရားသည် အသက်ရှင်ခြင်းနှင့် ဆိုင်သကဲ့သို့၊ ဒုစရိုက်ကိုလိုက်ရှာသောသူသည်လည်း၊ မိမိသေခြင်းတိုင်အောင် လိုက်ရှာတတ်၏။ 20 သဘောကောက်သော သူတို့ကို ထာဝရဘုရား သည် စက်ဆုပ်ရွံရှာတော်မူ၏။ ဖြောင့်သောလမ်းသို့ လိုက်သော သူတို့ကိုကား၊ နှစ်သက်တော်မူ၏။ 21 လူဆိုးတို့သည် အသင်းဖွဲ့သော်လည်း၊ အပြစ်ဒဏ်နှင့်မလွတ်ရကြ။ ဖြောင့်မတ်သောသူတို့၏ အမျိုးအနွယ်မူကား လွတ်ရ၏။ 22 သမ္မာသတိမရှိ၊ အဆင်းလှသော မိန်းမသည် ဝက်မနှာခေါင်းဖျား၌တပ်သော ရွှေတန်ဆာနှင့်တူ၏။ 23 ဖြောင့်မတ်သောသူသည် မြတ်သော အရာကို သာတောင့်တတ်၏။ မတရားသောသူမြော်လင့်သော အရာမူကား၊ ဒေါသအမျက်နှင့် ဆိုင်သတည်း။ 24 စွန့်ကြဲသော်လည်း ဥစ္စာတိုးပွားတတ်သော သူရှိ၏။ အထောက်မတန်စုသိမ်း၍ ဆင်းရဲခြင်းသို့ ရောက်တတ်သော သူလည်းရှိ၏။ 25 စွန့်ကြဲတတ်သော သူသည် ကြွယ်ဝလိမ့်မည်။ သူတပါးကို ရေလောင်းသော သူသည် ကိုယ်တိုင် ရေလောင်းခြင်း အကျိုးကို ခံရလိမ့်မည်။ 26 စပါးကိုသိုထားသော သူသည် လူများကျိန်ဆဲခြင်းကို ခံရလိမ့်မည်။ ရောင်းချသောသူ၏ခေါင်း၌မူကား၊ ကောင်းကြီးမင်္ဂလာရှိလိမ့်မည်။ 27 ကောင်းသောအရာကို

ကြိုးစား၍ ရှာသော သူသည် ကျေးဇူးကို ခံရလိမ့်မည်။ သူ့အကျိုးကို ဖျက်ခြင်းငှါ ရှာကြံသောသူမူကား၊ ကိုယ်အကျိုးပျက်ခြင်းရှိလိမ့်မည်။<sup>28</sup> မိမိစည်းစိမ်ကို ကိုးစားသောသူသည် ရှုံးလိမ့် မည်။ ဖြောင့်မတ်သော သူမူကား၊ သစ်ခက်ကဲ့သို့ စိမ်း လန်းလိမ့်မည်။<sup>29</sup> မိမိအိမ်ကိုနှောင့်ရှက်သော သူသည် လေကို အမွေခံရလိမ့်မည်။ မိုက်သော သူသည်လည်း၊ လိမ္မာသော သူထံ၌ ကျွန်ခံရလိမ့်မည်။<sup>30</sup> ဖြောင့်မတ်သောသူ သီးသော အသီးသည် အသက်ပင်အသီးဖြစ်၏။ သူတပါးတို့၏ စိတ်ဝိညာဉ်ကို ရသော သူသည်လည်း ပညာရှိဖြစ်၏။<sup>31</sup> ဖြောင့်မတ်သောသူ သော်လည်း မြေကြီးပေါ်မှာ အပြစ်ဒဏ်ကို ခံရ၏။ မတရားသောသူနှင့် အပြစ် ထင်ရှားသောသူကိုမူကား၊ အဘယ်ဆိုဘွယ်ရာ ရှိသနည်း။

# 12

<sup>1</sup> နည်းဥပဒေကို ခံချင်သောသူသည် ပညာ အတတ်ကို နှစ်သက်၏။ ဆုံးမခြင်းကိုမုန်းသော သူမူကား၊ တိရစ္ဆာန်သဘောရှိ၏။<sup>2</sup> သူတော်ကောင်းသည် ထာဝရဘုရားရှေ့တော်၌ မျက်နှာရ တတ်၏။ မကောင်းသော အကြံကို ကြံစည်သော သူမူကား၊ အပြစ်စီရင်တော်မူခြင်းကို ခံရ၏။<sup>3</sup> လူသည် ဒုစရိုက် အား ဖြင့် မြဲမြံခြင်းသို့ မရောက် ရာ။ ဖြောင့်မတ်သောသူ၏အမြစ်မူကား မရွေ့ ရာ။<sup>4</sup> သီလ ရှိ သော မိန်းမသည် မိမိ လင်၌ ဦးရစ်သရဖူ ဖြစ်၏။ အရှက်ခွဲတတ်သော မိန်းမမူကား၊

လင်၏အရိုး တို့၌ ဆွေးမြေ့ခြင်းကဲ့သို့ဖြစ်၏။ <sup>5</sup> ဖြောင့်မတ်သော သူ၏အကြံသည် ဖြောင့်၏။ မတရားသော သူပေးသော အကြံမူကား မုသာဖြစ်၏။ <sup>6</sup> မတရားသော သူ၏စကားသည် သူ့အသက်ကို သတ်ခြင်းငှါ စောင်းမြောင်းတတ်၏။ ဖြောင့်မတ်သော သူ၏နှုတ်မူကား၊ သူတပါးတို့ကို ကယ်နှုတ်တတ်၏။ <sup>7</sup> မတရားသော သူ၏အိမ်သည် ပြုလဲပျောက် ပျက်ခြင်း၊ ဖြောင့်မတ်သောသူ၏ အိမ်မူကား၊ အမြဲတည် ခြင်းရှိတတ်၏။ <sup>8</sup> လူသည်ဥာဏ်ပညာရှိသည်အတိုင်း ချီးမွမ်းခြင်းကို ခံရ၏။ သဘောကောက်သော သူမူကား၊ မထီမဲ့မြင် ပြုခြင်းကို ခံရ၏။ <sup>9</sup> စားစရာမရှိဘဲ ဝါကြွေးသော သူထက်၊ အသရေမရှိ၊ ကိုယ်အလုပ်ကိုလုပ်ရသော သူသည်သာ၍ ကောင်း၏။ <sup>10</sup> ဖြောင့်မတ်သောသူသည် မိမိတိရစ္ဆာန်အသက်ကို နှမြောတတ်၏။ မတရားသော သူမူကား၊ ကရုဏာ အရာ၌ပင် ကြမ်းကြုတ်တတ်၏။ <sup>11</sup> မိမိလယ်ယာကို လုပ်သောသူသည် ဝစ္စစားရ၏။ အချည်းနှီးသောအမှုကို စောင့်သောသူမူကား၊ ဥာဏ်ချို့တဲ့၏။ <sup>12</sup> မတရားသောသူသည် လူဆိုးသုံးတတ်သော ကျော့ကွင်းကို အလိုရှိ၏။ ဖြောင့်မတ်သော သူ၏အမြစ်မူကား၊ အသီးကိုသီးတတ်၏။ <sup>13</sup> စကားလွန်ကျူးရာတွင် ဆိုးသောကျော့ကွင်း ရှိ၏။ ဖြောင့်မတ်သောသူမူကား၊ အမှုထဲက ထမြောက် တတ်၏။ <sup>14</sup> လူသည်မိမိနှုတ်ခမ်းအသီးကို ဝစ္စစားရ၏။ မိမိလက်လုပ်ရာ အကျိုးအပြစ်

ကိုလည်း ခံရ၏။

15 မိုက်သောသူသည် မိမိပြုသောအမှုကို မှန်သည် ဟု ထင်တတ်၏။ အကြံပေးသောစကားကို နားထောင် သော သူမူကား ပညာရှိ၏။ 16 မိုက်သောသူ၏ အမျက်ဒေါသ သည် ချက်ခြင်း ထင်ရှားတတ်၏။ ပညာသတိရှိသော သူမူကား၊ ရှက်စရာ အမှုကို ဖုံးတတ်၏။ 17 မှန်သော စကားကို ပြောသောသူသည် ဖြောင့် မတ်ခြင်းတရား၊ မ မှန်သောသက်သေကို ခံသောသူမူကား၊ မုသာတရားကို ပြသတတ်၏။ 18 သန်လျက်နှင့်ထိုးသကဲ့သို့ စကားပြော တတ် သော လူတချို့ရှိ၏။ ပညာရှိ တို့၏ လျှာမူကား အနာကို ပင် ပျောက်စေတတ်၏။ 19 သစ္စာ နှုတ်ခမ်း သည် အစဉ်အမြဲတည်၏။ မုသာ လျှာမူကား ခဏသာ တည်၏။ 20 မကောင်းသောအကြံကို ကြံသောသူတို့၏ စိတ် ထဲမှာ လှည့်စားတတ်သောသဘောရှိ၏။ ရန်ပြေစေ ခြင်း ငှါ အကြံပေးသော သူတို့၌ကား၊ ဝမ်းမြောက်စရာ အကြောင်းရှိ၏။ 21 တရားသောသူ၌ အမင်္ဂလာမရောက် ရာ။ မတရားသော သူမူကား၊ အမင်္ဂလာနှင့်ပြည်ဝရလိ မ့်မည်။ 22 မုသာသုံးသောနှုတ်ခမ်းသည် ထာဝရဘုရား စက်ဆုပ်ရွံရှာတော်မူဘွယ် ဖြစ်၏။ သစ္စာတရားကို စော င် ရှောက်သောသူတို့မူကား၊ နှစ်သက်တော်မူဘွယ် ဖြစ် ကြ ၏။ 23 ပညာသတိရှိသောသူသည် မိမိသိသောအရာ ကိုပင် ထိမ်ဝှက်တတ်၏။ မိုက်သောသူမူကား၊ မိမိစိတ် အလိုအလျောက်မိုက်သောသဘောကို ထင်ရှားပြတတ်



၏။ 24 လုံ့လဝိရိယ ပြုသောသူသည် အစိုးရတတ်၏။  
 ပျင်းရိသောသူမူကား၊ အခွန်ပေးရ၏။ 25 ဝမ်းနည်းခြင်း  
 အကြောင်းသည် ညှိုးငယ်စေ တတ်၏။ ကောင်းသော  
 စကားမူကား၊ ရွှင်လန်းစေတတ် ၏။ 26 ဖြောင့်မတ်သော  
 သူသည် အိမ်နီးချင်းကို လမ်း ပြတတ်၏။ မတရားသော  
 သူလိုက်သော လမ်းမူကား၊ သူ့ကိုပင် လှည့်စားတတ်၏။  
 27 ပျင်းရိသောသူသည် မုဆိုးလုပ်သော်လည်း၊ ဘမ်း ရ  
 သောအကောင်ကို ကင်၍မစားရ။ လုံ့လဝိရိယပြုသော  
 သူ၏ ဥစ္စာမူကား၊ အဘိုးထိုက်ပေ၏။ 28 ဖြောင့်မတ်  
 ခြင်းတရားလမ်း၌ သေဘေးမရှိ၊ အသက်ချမ်းသာလမ်း  
 ဖြစ်၏။

### 13

1 ပညာရှိသော သားသည် အဘ၏သွန်သင်ခြင်း ကို  
 နားထောင် တတ်၏။ မထီမဲ့မြင် ပြု သော သား မူကား၊  
 အပြစ်တင်ခြင်းကို နားမထောင်တတ်။ 2 လူသည် မိမိ  
 နှုတ်၏အသီးတည်းဟူသော ကောင်းသောအရာကို စား  
 ရ၏။ ပြစ်မှားတတ်သော သူမူ ကား၊ ညှဉ်းဆဲခြင်း  
 အပြစ်၏အသီးကို စားရ၏။ 3 မိမိနှုတ်ကိုစောင့်သော  
 သူသည် မိမိအသက်ကို စောင့်၏။ မိမိနှုတ်ကို ကျယ်  
 ကျယ်ဖွင့်သောသူမူကား၊ ပျက်စီးခြင်းသို့ရောက်တတ်၏။  
 4 ပျင်းရိသောသူသည် အဘယ်အရာကိုမျှ တောင့် တ၍  
 မရတတ်။ လုံ့လဝိရိယပြုသောသူမူကား၊ မိမိအလို ဆန္ဒ  
 ပြည့်စုံရ၏။ 5 ဖြောင့်မတ်သောသူသည် မုသာစကား

ကို မုန်း တတ်၏။ မတရားသောသူမူကား၊ စက်ဆုပ်  
 ဘွယ်ဖြစ်၍၊ အရှက်ကွဲခြင်းသို့ ရောက်တတ်၏။ 6 ဖြော  
 င်မတ်ခြင်းတရားသည် လမ်းမလွဲသော သူကိုစောင့်  
 တတ်၏။ ဒုစရိုက်တရားမူကား၊ အပြစ်ရှိသော သူကိုလှ  
 တတ်၏။ 7 အလွန်ဆင်းရဲလျက်နှင့် ရတတ်ဟန်ဆောင်  
 သော သူရှိ၏။ အလွန်ရတတ်လျက်နှင့် ဆင်းရဲဟန်  
 ဆောင်သောသူလည်းရှိ၏။ 8 စည်းစိမ်သည် ရတတ်သော  
 သူ၏အသက်ကို ရွေးဘို့ဖြစ်၏။ ဆင်းရဲသောသူမူကား၊  
 အပြစ်တင်သော စကားကို မကြားဘဲနေ၏။ 9 ဖြောင့်မတ်  
 သော သူ၏အလင်းသည် ရွှင်လန်း ၏။ မတရားသော  
 သူ၏မီးခွက်မူကား၊ သေရလိမ့်မည်။ 10 မာနကြောင့်သာ  
 ရန်တွေ့ခြင်းဖြစ်၏။ သတိပေး သော စကားကို နားခံသော  
 သူမူကား ပညာရှိ၏။ 11 လျှပ်ပေါ်ခြင်းအားဖြင့် ဥစ္စာသည်  
 လျော့တတ် ၏။ ကြိုးစားအား ထုတ်၍ဆည်းဖူးသော  
 သူ၏ဥစ္စာမူကား၊ ပြန့်ပွားတတ်၏။ 12 မြော်လင့်သော  
 အရာသည် ဖင့်နွဲလျှင်၊ စိတ်နှလုံး ကို ပူပန်စေတတ်၏။  
 အလိုပြည့်စုံသောအခါမူကား အသက်ပင်ဖြစ်၏။

13 နှုတ်ကပတ်တော် ကို မထီမဲ့မြင် ပြုသော သူသည်  
 ပျက်စီးလိမ့်မည်။ ပညတ်တရားတော်ကိုခန့်ညားသော သူ  
 မူကား၊ ချမ်းသာရလိမ့်မည်။ 14 ပညာရှိသောသူ၏တရား  
 သည် အသေခံရာ ကျော့ကွင်းတို့မှ၊ လွှဲရှောင်ရာအသက်  
 စမ်းရေတွင်း ဖြစ်၏။ 15 ကောင်းသောဉာဏ်ရှိသောသူ  
 သည် မျက်နှာ ရတတ်၏။ ပြစ်မှားသော သူတို့လမ်း

မူကား၊ ခက်သော လမ်းဖြစ်၏။ 16 သမ္မာသတိရှိသော သူအပေါင်းတို့သည် ပညာ အတတ်နှင့်ပြုမူတတ်ကြ၏။ မိုက်သောသူမူကား၊ မိမိမိုက် သော အပြစ်ကို ထင်ရှားစေ တတ်၏။ 17 မ တရား သော အစေခံသည် မိမိစောင့်သော အမှု ကို ဖျက် တတ်၏။ သစ္စာရှိသော သံတမန်မူကား၊ ကျန်းမာ ခြင်းအကြောင်းဖြစ်၏။ 18 သွန်သင်ခြင်းကို ငြင်းပယ်သောသူသည် ဆင်းရဲ ခြင်းနှင့်ရှက်ကြောက်ခြင်း သို့ ရောက် လိမ့် မည်။ ဆုံးမ သော စကား ကို နားထောင်သော သူမူကား၊ ဂုဏ်အသရေကို ရလိမ့်မည်။ 19 အလိုဆန္ဒပြည့်စုံခြင်းအရာသည် ချိုမြိန်၏။ ဒုစရိုက်ကို ရှောင်သော အရာမူကား၊ မိုက်သောသူတို့ စက်ဆုပ်သော အရာဖြစ်၏။ 20 ပညာရှိတို့နှင့်ပေါင်းဘော်သော သူသည် ပညာ ရှိတတ်၏။ လူမိုက်တို့နှင့် ပေါင်းဘော်သောသူမူကား၊ ပျက်စီးတတ်၏။ 21 အပြစ်ရှိသော သူတို့ကို ဘေးလိုက်တတ်၏။ ဖြောင့်မတ်သော သူတို့မူကား၊ ကောင်းသောအကျိုးကို ခံရလိမ့်မည်။ 22 သူတော်ကောင်းသည် သားမြေးတို့အဘို့ အမွေ ဥစ္စာကို ချန်ထားတတ်၏။ အပြစ်ရှိသော သူ၏စည်းစိမ် မူကား၊ ဖြောင့်မတ်သော သူတို့အဘို့ သို့ထားလျက်ရှိ၏။ 23 ဆင်းရဲသား၊ လယ်လုပ်ခြင်းအားဖြင့် စားစရာ ပွားများ၏။ သို့ရာတွင်၊ မတရားသော အမှုကြောင့် ပျက်စီး ခြင်းသို့ ရောက်တတ်၏။ 24 ကြိမ်လုံးကို မသုံးသောသူသည် မိမိသားကို မုန်းရာသို့ ရောက်၏။ သားကိုချစ်သောသူမူကား၊ ငယ် သောအရွယ်

မှစ၍ ဆုံးမတတ်၏။ 25 ဖြောင့်မတ်သောသူသည် ဝစ္စာစားရသော အခွင့်ရှိ၏။ မတရားသော သူမူကား၊ မွတ်သိပ်ခြင်းကို ခံရလိမ့်မည်။

# 14

1 ပညာရှိသောမိန်းမသည် မိမိအိမ်ကို တည် ဆောက်တတ်၏။ မိုက်သောမိန်းမမူကား၊ ကိုယ်လက်နှင့် ဖြိုဖျက်တတ်၏။ 2 ဖြောင့်သော လမ်း သို့လိုက် သော သူသည် ထာဝရ ဘုရား ကို ကြောက်ရွံ့တတ်၏။ ကောက်သော လမ်းသို့ လိုက်သော သူမူကား၊ မထီမဲ့မြင်ပြုတတ်၏။ 3 မိုက်သောသူ၏ နှုတ်၌မာနကြိမ်လုံး ရှိ၏။ ပညာ ရှိသောသူ၏ နှုတ်ခမ်းတို့သည် ကယ်တင်သောအမှုကို ပြုတတ်၏။ 4 နွားထီးမရှိသော တင်းကုပ်သည် စင်ကြယ်၏။ သို့သော်လည်း၊ နွားခွန်အားကိုသုံး၍ များသောစီးပွားကို ရတတ်၏။ 5 သစ္စာရှိသောသက်သေသည် မုသာမသုံးတတ်။ သစ္စာပျက်သော သက်သေမူကား၊ မုသာကိုသုံးတတ်၏။ 6 မထီမဲ့မြင်ပြုသောသူသည် ပညာကိုရှာ၍ မတွေ့ရာ။ ဉာဏ်ရှိသောသူမူကား၊ ပညာအတတ်ကို ရလွယ်၏။ 7 မိုက်သောသူနှင့်တွေ့၍ သူ၏နှုတ်၌ ပညာအတတ်မရှိသည်ကို သိမြင်လျှင်၊ ထိုသူကို ရှောင်သွားလော့။ 8 ပညာသတိရှိသော သူ၏ပညာကား၊ ကိုယ်သွားရသော လမ်းကို သိခြင်းတည်း။ မိုက်သောသူ၏ မိုက်ခြင်း မူကား၊ ပရိယာယ်တည်း။ 9 မိုက်သောသူတို့သည် ဒုစရိုက်အပြစ်ကို မထီ လေးစားပြုကြ၏။ ဖြောင့်မတ်

သော သူတို့မူကား၊ တယောက်ကိုတယောက် ကျေးဇူးပြုကြ၏။ <sup>10</sup> စိတ်နှလုံးသည် မိမိဒုက္ခကို သိ၏။ စိတ်နှလုံးရွှင်လန်းခြင်း အကြောင်းကိုလည်း သူတပါးမဆိုင်တတ်။ <sup>11</sup> မတရားသောသူ၏အိမ်သည် ပြုလဲတတ်၏။ ဖြောင့်မတ်သော သူ၏တံမူကား၊ ပွင့်လန်းတတ်၏။ <sup>12</sup> လူထင်သည်အတိုင်း မှန်သောလက္ခဏာရှိသော် လည်း၊ အဆုံး၌ သေခြင်းသို့ပို့သော လမ်းတမျိုးရှိ၏။ <sup>13</sup> လူသည် ရယ်စဉ် အခါပင်၊ ဝမ်းနည်းသော စိတ် သဘောရှိ၏။ ထိုရယ်မော ရွှင်လန်း ခြင်း အဆုံး၌လည်း ညှိုးငယ် ခြင်း ရှိ တတ်၏။ <sup>14</sup> စိတ်နှလုံးဖောက်ပြန်သောသူဖြစ်စေ၊ သူတော် ကောင်းဖြစ်စေ၊ မိမိအကျင့်တို့နှင့်ဝလိမ့်မည်။ <sup>15</sup> ဉာဏ်တိမ်သော သူသည်သူတပါး ပြောသမျှကို ယုံတတ်၏။ ပညာသတိ ရှိသောသူမူကား၊ မိမိသွားရာ လမ်းကို စေ့စေ့ကြည့်ရှု တတ်၏။ <sup>16</sup> ပညာရှိသောသူသည် ကြောက်၍ ဒုစရိုက်ကို ရှောင်တတ်၏။ မိုက်သောသူမူကား မာနကြီး၍ ရဲရင့် တတ်၏။

<sup>17</sup> စိတ်တိုသော သူသည် မိုက်စွာ သော အမှုကို ပြုတတ်၏။ မကောင်းသောအကြံကို ကြံသောသူကိုလည်း သူတပါး မုန်းလိမ့်မည်။ <sup>18</sup> ဉာဏ်တိမ်သော သူသည် မိုက်ခြင်းကို အမွေခံ တတ်၏။ ပညာသတိရှိသော သူမူကား၊ သိပ္ပံသရဖူကို ဆောင်းတတ်၏။ <sup>19</sup> လူဆိုးတို့သည် သူတော်ကောင်းရှေ့၌၎င်း၊ မတရားသောသူတို့သည် ဖြောင့်မတ်သောသူ၏ အိမ် တံခါးဝ၌၎င်း ဦးချတတ်ကြ၏။

20 ဆင်းရဲသောသူသည် မိမိအိမ်နီးချင်း မုန်းခြင်းကို ပင်ခံရမည်။ ငွေရတတ်သောသူ၌မူကား၊ များစွာသော အဆွေခင်ပွန်းရှိလိမ့်မည်။ 21 မိမိအိမ်နီးချင်းကို မထီမဲ့မြင် ပြုသောသူသည် အပြစ်ရှိ၏။ ဆင်းရဲသောသူကို သနားသောသူမူကား၊ မင်္ဂလာရှိ၏။ 22 မကောင်းသော အကြံကို ကြံတတ်သောသူတို့သည် မှားယွင်းကြ လိမ့်မည်။ ကျေးဇူးပြုမည်ဟု ကြံတတ်သောသူတို့ မူကား၊ ကရုဏာအကျိုးနှင့်သစ္စာအကျိုးကို ခံရကြ လိမ့်မည်။ 23 ကြိုးစား၍ လုပ်လေရာရာ၌ကျေးဇူးရှိ၏။ စကားများခြင်းအကျိုးမူကား၊ ဆင်းရဲခြင်းသက်သက် တည်း။ 24 ပညာရှိသောသူတို့၏ စည်းစိမ်ဥစ္စာသည် သူတို့ဦးရစ်သရဖူဖြစ်၏။ မိုက်သောသူတို့၏ မိုက်ခြင်း မူကား၊ အမိုက်သက်သက်ဖြစ်၏။ 25 မှန်သောသက်သေ သည် သူ့အသက်ကို ကယ်တင်တတ်၏။ မမှန်သော သက်သေမူကား၊ မုသာကို သုံးတတ်၏။ 26 ထာဝရဘုရားကို ကြောက်ရွံ့ခြင်းသည် အားကြီးသော ကိုးစားရာအ ခွင့်ကို ဖြစ်စေတတ်၏။ သားတော်တို့သည်လည်း ၊ ခိုလှုံရာအရပ်ကို ရကြလိမ့်မည်။ 27 ထာဝရဘုရားကို ကြောက်ရွံ့သောသဘောသည် အသေခံရာကျော့ကွင်းတို့ မှ လွှဲရှောင်ရာအသက်စမ်းရေတွင်းဖြစ်၏။ 28 ပြည် သားများပြားရာ၌ ရှင်ဘုရင်၏ဘုန်းတော်တည်၏။ ပြည် သားနည်းပါးရာ၌ကား၊ မင်းအကျိုးနည်းခြင်းရှိ၏။ 29 စိတ်ရှည်သောသူသည် ပညာကြီး၏။ စိတ်တိုသောသူ

မူကား၊ အထူးသဖြင့် မိုက်ပေ၏။ <sup>30</sup> ကျန်းမာသောနှလုံးသည် ကိုယ်အသက်ရှင်စေ သောအကြောင်း၊ ငြူစူသော သဘောမူကား၊ အရိုး ဆွေးမြေ့ခြင်းအကြောင်း ဖြစ်၏။ <sup>31</sup> ဆင်းရဲသားတို့ကို ညှဉ်းဆဲသောသူသည် ဖန် ဆင်းတော်မူသော ဘုရားကိုကဲ့ရဲ့၏။ ဘုရားကို ရိုသေ သောသူမူကား၊ ဆင်းရဲသောသူတို့ကို သနားတတ်၏။ <sup>32</sup> မတရားသောသူသည် မတရားသဖြင့် ပြုစဉ် အခါ၊ လှဲခြင်းကို ခံရ၏။ ဖြောင့်မတ်သောသူမူကား၊ သေသောအခါ၌ပင် မြော်လင့်စရာရှိ၏။ <sup>33</sup> ဉာဏ်ရှိသောသူ၏ နှလုံး၌ပညာကျိန်းဝပ်တတ် ၏။ မိုက်သောသူတို့၏အထဲ၌ ရှိသော အရာမူကား၊ ထင်ရှားတတ်၏။ <sup>34</sup> ဖြောင့်မတ်ခြင်းတရားသည် ပြည်သားတို့ကို ချီးမြှောက်တတ်၏။ ဒုစရိုက်အပြစ်မူကား၊ ပြည်သားများ တို့ကို ရှုတ်ချတတ်၏။ <sup>35</sup> ပညာရှိသော အကျွန်အားရှင်ဘုရင်သည် ကျေးဇူးပြုတတ်၏။ အရှက်ခွဲတတ်သော ကျွန်မူကား၊ အမျက်တော်ကို ခံရမည်။

# 15

<sup>1</sup> ဖြည်းညှင်း သော စကား သည် စိတ်ကိုဖြေ တတ်၏။ ကြမ်းတမ်းသောစကားမူကား၊ အမျက်ကို နှိုးဆော်တတ်၏။ <sup>2</sup> ပညာရှိသော သူ၏လျှာသည် ပညာအတတ်ကို တင့်တယ်စေ တတ်၏။ မိုက်သော သူတို့၏ နှုတ်မူကား၊ မိုက်သော အရာ ကို သွန်းလောင်း တတ်၏။ <sup>3</sup> ထာဝရဘုရား၏မျက်စိ တော်သည် ခပ်သိမ်း သော

အရပ်၌ရှိ၍၊ ကောင်းမကောင်းကို ကြည့်ရှုတော်မူ ၏။  
 4 ဖြည်းညှင်းသောလျှာသည် အသက်ဖြစ်၏။ ကြမ်းတမ်း  
 သော လျှာမူကား စိတ်နာစေတတ်၏။ 5 မိုက်သောသူ  
 သည် အဘသွန်သင်ခြင်းကို မထီမဲ့ မြင်ပြုတတ်၏။  
 ဆိုးမသော စကားကို နားထောင်သော သူမူကား၊ သမ္မာ  
 သတိနှင့် ပြည့်စုံတတ်၏။ 6 ဖြောင့်မတ်သော သူ၏  
 အိမ်၌များစွာသော စည်းစိမ်ရှိ၏။ မတရားသော သူခံ  
 ရသောအခွန်မူကား၊ များစွာသော နှောင့်ရှက်ခြင်းနှင့်  
 ယှဉ်၏။ 7 ပညာရှိသော သူ၏နှုတ်ခမ်းတို့သည် ပညာ  
 အတတ်ကို စွန့်ကြဲတတ်၏။ မိုက်သောသူ၏ နှလုံးမူ  
 ကား ပညာမရှိ။ 8 မတရားသောသူ ပူဇော်သောယဇ်  
 ကို ထာဝရ ဘုရားစက်ဆုပ် ရွံ့ရှာတော်မူ၏။ သဘော  
 ဖြောင့်သောသူ ဆုတောင်းသော ပဌနာကိုကား၊ နှစ်သက်  
 တော်မူ၏။ 9 မတရားသော သူလိုက်သော လမ်းကို  
 ထာဝရ ဘုရားစက်ဆုပ်ရွံ့ရှာတော်မူ၏။ ဖြောင့်မတ်ခြင်း  
 တရား လမ်းသို့ လိုက်သောသူကိုကား ချစ်တော်မူ၏။  
 10 လမ်းလွဲသောသူသည် ဆိုးမသောစကားကို နားမခံ  
 လို။ သို့သော်လည်း၊ အပြစ်တင်ခြင်းကို မုန်းသော သူ  
 သည် သေရမည်။ 11 မရဏာနိုင်ငံနှင့်အဗဒုဒုန်နိုင်ငံသည်  
 ထာဝရ ဘုရားရှေ့တော်၌ ထင်ရှား၏။ ထိုမျှမက၊ လူသား  
 တို့၏ နှလုံးသည် သာ၍ထင်ရှား၏။ 12 မထီမဲ့မြင်ပြု  
 သောသူသည် အပြစ်ပြသောသူကို မချစ်တတ်။ ပညာရှိ  
 ထံသို့ မချဉ်းကပ်တတ်။ 13 ရွှင်လန်းသောစိတ်နှလုံးသည်



ချိုသောမျက်နှာ ကို ဖြစ်စေတတ်၏။ ညှိုးငယ်ခြင်းအား  
 ဖြင့်ကား၊ စိတ်ပျက် တတ်၏။ 14 ဉာဏ်ကောင်းသော  
 သူ၏ စိတ်နှလုံးသည် ပညာ အတတ်ကို ရှာတတ်၏။  
 မိုက်သောသူတို့၏ နှုတ်မှုကား၊ မိုက်ခြင်းကို ကျက်စား  
 တတ်၏။ 15 ဆင်းရဲငြိုငြင်သောသူ၏ နေ့ရက်ရှိသမျှ  
 တို့သည် ဆိုးယုတ်ကြ၏။ ရွှင်လန်းသောစိတ်နှလုံးမူကား၊  
 အစဉ် အမြဲခံရသောပွဲဖြစ်၏။ 16 နှောင့်ရှက်ခြင်းနှင့်  
 ယှဉ်၍ ကြီးစွာသော စည်းစိမ် ထက် ထာဝရဘုရားကို  
 ကြောက်ရွံ့ခြင်းနှင့် ယှဉ်သော ဥစ္စာ အနည်းငယ်သည်  
 သာ၍ကောင်း၏။ 17 ဆူအောင်ကျွေးသော နွားတကောင်  
 လုံးကို အချင်းချင်း အငြိုးထားသောစိတ်နှင့်စားရသည်  
 ထက်၊ ချစ်ခြင်း မေတ္တာပါသော ဟင်းရွက် တနပ် စာ  
 သည်သာ၍ ကောင်း၏။ 18 မာနကြီးသောသူသည် ရန်  
 ကိုနှိုးဆော်တတ်၏။ သည်းခံနိုင်သော သူမူကား ငြိမ်း  
 တတ်၏။

19 ပျင်းရိသောသူသွားရာ လမ်း၌ဆူးပင်ဆီးကာ လျက်  
 ရှိ၏။ ဖြောင့်မတ်သောသူ သွားရာလမ်းမူကား၊ မို့မောက်  
 လျက်ရှိ၏။ 20 ပညာရှိသောသားသည်အဘဝမ်းမြောက်  
 ခြင်း အကြောင်းဖြစ်၏။ မိုက်သောသားမူကား၊ မိမိအမိ  
 ကို မထီမဲ့မြင် ပြုတတ်၏။ 21 ဉာဏ်မရှိသောသူသည်  
 မိုက်ခြင်း၌ ပျော်မွေ့ တတ်၏။ ဉာဏ်ရှိသော သူမူကား၊  
 ဖြောင့်မတ်သော အကျင့် ကို ကျင့်တတ်၏။ 22 တိုင်ပင်  
 ခြင်းမရှိလျှင် အကြံပျက်တတ်၏။ တိုင် ပင်သော သူများ

လျှင်မူကား၊ အကြံတည်တတ်၏။ <sup>23</sup> လူသည် ပြန်ပြော  
သောစကားအားဖြင့် ဝမ်း မြောက်စရာအကြောင်းရှိ၏။  
အချိန်တန်၍ ပြောသော စကားသည်လည်း အလွန်  
လျှောက်ပတ်ပေ၏။ <sup>24</sup> ပညာရှိသော သူလိုက်ရာ အသက်  
လမ်းသည် အောက်အရပ်၊ မရဏာနိုင်ငံမှ လွှဲရှောင်၍၊  
အထက်သို့ ပို့ဆောင်တတ်၏။ <sup>25</sup> မာနထောင်လွှားသော  
သူ၏အိမ်ကို ထာဝရ ဘုရားဖျက်ဆီးတော်မူမည်။ မှတ်  
ဆိုးမနေရာ အရပ်ကို ကား၊ တည်စေတော်မူမည်။ <sup>26</sup> မ  
တရားသော သူ၏ အကြံအစည်တို့ကို ထာဝရ ဘုရား  
စက်ဆုပ်ရွံရှာတော်မူ၏။ စင်ကြယ်သောသူ၏ စကားတို့  
ကိုကား၊ နှစ်သက်တော်မူ၏။ <sup>27</sup> မတရားသော စီးပွား  
ကို ရှာသောသူသည် မိမိ အိမ်သားတို့ကို နှောင့်ရှက်  
တတ်၏။ တံစိုးကိုရွံသောသူမူ ကား အသက်ချမ်းသာရလိ  
မ့်မည်။ <sup>28</sup> ဖြောင့်မတ်သော သူသည်အဘယ်သို့ ပြန်ပြော  
ရမည်ကို စိတ်နှလုံးထဲမှာ ဆင်ခြင်တတ်၏။ မတရား  
သော သူ၏နှုတ်မူကား၊ မကောင်းသောအရာတို့ကို သွန်း  
လောင်းတတ်၏။ <sup>29</sup> ထာဝရဘုရားသည် မတရားသော  
သူတို့နှင့် ဝေးတော်မူ၏။ ဖြောင့်မတ်သောသူ၏ ပဌနာ  
စကားကို ကား နားထောင်တော်မူ၏။ <sup>30</sup> မျက်စိအလင်း  
သည် နှလုံးကို ရွှင်လန်းစေတတ် ၏။ ကောင်းသော သိ  
တင်းစကားသည်လည်း၊ အရိုးတို့ကို ခြင်ဆီနှင့်ပြည့်ဝ  
စေတတ်၏။ <sup>31</sup> အသက်နှင့်ယှဉ်သောဆိုးမခြင်းစကား  
ကို နား ထောင်သောသူသည် ပညာရှိတို့နှင့် ပေါင်း

ဘော်ရသော အခွင့်ရှိ၏။ <sup>32</sup> ဆုံးမခြင်းစကားကို ပယ်  
 သောသူသည် မိမိ အသက်ဝိညာဉ်ကို မထိမဲ့မြင်ပြုရာ  
 သို့ ရောက်၏။ နား ထောင်သော သူမူကား၊ ဉာဏ်ကို  
 ရတတ်၏။ <sup>33</sup> ထာဝရဘုရားကိုကြောက်ရွံ့သော သဘော  
 သည် ပညာကိုသွန်သင်ခြင်းဖြစ်၏။ ဂုဏ်အသရေအရင်၌  
 နှိမ့်ချခြင်း၏နေရာရှိ၏။

## 16

<sup>1</sup> စိတ်နှလုံး အကြံအစည်တို့သည် လူနှင့်ဆိုင်ကြ၏။  
 လျှာ နှင့် ပြန်ပြော ချက် ကို ကား၊ ထာဝရဘုရား ပိုင်  
 တော် မူ၏။ <sup>2</sup> လူသည် မိမိ ကျင့်သမျှသော အ  
 ကျင့်တို့ကို နှစ်သက် တတ်၏။ ထာဝရဘုရားမူကား၊  
 စိတ်သဘော တို့ကို ချိန်တော် မူ၏။ <sup>3</sup> ကိုယ် ပြု  
 သော အမှုတို့ကို ထာဝရဘုရား၌ အပ် လော့။ သို့ပြု  
 လျှင် သင်၏အကြံအစည်တို့သည် တည်ကြ လိမ့်  
 မည်။ <sup>4</sup> ထာဝရဘုရားသည် ခပ်သိမ်းသော အရာတို့ကို  
 ကိုယ်တော်အဘို့၊ မတရားသောသူတို့ကိုလည်း ဘေးဒဏ်  
 ခံရသော နေ့အဘို့ဖန်ဆင်းတော်မူ၏။ <sup>5</sup> မာနကြီးသောသူ  
 အပေါင်းတို့ကို ထာဝရဘုရား စက်ဆုပ်ရွံ့ရှာတော်မူ၏။ သူ  
 တို့သည် အသင်းဖွဲ့သော် လည်း၊ အပြစ်ဒဏ်နှင့် မလွတ်ရ  
 ကြ။ <sup>6</sup> ကရုဏာတရားနှင့် သစ္စာတရားအားဖြင့် အပြစ်ပြေ  
 တတ်၏။ ထာဝရဘုရားကို ကြောက်ရွံ့သော သဘော  
 အားဖြင့် ဒုစရိုက်ကို ရှောင်တတ်၏။ <sup>7</sup> လူကျင့်သောအ  
 ကျင့်တို့ကို ထာဝရဘုရားသည် နှစ်သက်သောအခါ၊ ထို

သူ၏ရန်သူကိုပင် သူနှင့်သင့်တင့် စေတော်မူ၏။ <sup>8</sup> ဖြောင့်မတ်ခြင်းပါရမီနှင့် ယှဉ်သောဥစ္စာအနည်း ငယ်သည်၊ မတရားသဖြင့်ရသောဥစ္စာ အများထက်သာ၍ ကောင်း၏။ <sup>9</sup> လူသည် မိမိသွားရာလမ်းကို စိတ်ထဲမှာ ကြံစည် ၏။ သို့သော်လည်း သူ၏ခြေရာတို့ကို ထာဝရဘုရား စီရင်တော်မူ၏။ <sup>10</sup> ရှင်ဘုရင်၏ နှုတ်ခမ်းတို့၌ ဗျာဒိတ်တော်ရှိသည် ဖြစ်၍၊ တရားဆုံးဖြတ်ရာအမှု၌ နှုတ်တော်သည် မမှားစေ နှင့်။ <sup>11</sup> မှန်သောအလေးနှင့် မှန်သောချိန်ခွင်သည် ထာဝရဘုရား၏ဥစ္စာ ဖြစ်၏။ အလေး အိတ်၌ပါသမျှသော အလေးတို့သည် စီရင်တော်မူရာ ဖြစ်ကြ၏။ <sup>12</sup> ရှင်ဘုရင် ပြုသော ဒုစရိုက်သည် စက်ဆုပ်ရွံရှာဘွယ် ဖြစ်၏။ အကြောင်းမူကား၊ ရာဇပလ္လင်သည် ဖြောင့်မတ်ခြင်းအားဖြင့်သာ တည်တတ်၏။ <sup>13</sup> ဖြောင့်မတ်သော နှုတ်ခမ်းတို့သည် ရှင်ဘုရင် နှစ်သက်ရာ ဖြစ်၏။ မှန်ကန်စွာ ပြောသောသူကို ရှင်ဘုရင် ချစ်တတ်၏။ <sup>14</sup> ရှင်ဘုရင်၏ အမျက်သည် သေမင်းတမန်ကဲ့သို့ ဖြစ်၏။ သို့သော်လည်း၊ ပညာရှိသောသူသည် အမျက်တော်ကို ဖြေတတ်၏။ <sup>15</sup> ရှင်ဘုရင် မျက်နှာပွင့်လန်းသောအားဖြင့် အသက်ချမ်းသာရ၏။ ကျေးဇူးတော်သည် နောက်ရွာသော မိုဗ်းတိမ်ကဲ့သို့ ဖြစ်၏။

<sup>16</sup> ရွှေကိုရတတ်ခြင်းထက် ပညာကို ရတတ်ခြင်း သည် အလွန်ကောင်း၏။ ငွေကိုအမြတ်မထား၊ ဉာဏ်နှင့် ပြည့်စုံခြင်းကို အမြတ်ထားစရာအလွန်ကောင်း၏။ <sup>17</sup> ဖြောင့်

မတ်သော သူလိုက်သောလမ်းမူကား၊ ဒုစရိုက်ကိုရှောင်  
 ခြင်းတည်း။ ထိုလမ်းမှ မလွဲဘဲ အမြဲလိုက် သောသူ  
 သည် မိမိအသက်ဝိညာဉ်ကို စောင့်တတ်၏။ 18 မာန  
 သည် ပျက်စီးခြင်းအရင်၊ ထောင်လွှားသော သဘော  
 သည် ရှုတ်ချခြင်းအရင်၌ နေရာကျတတ်၏။ 19 စိတ်  
 နှိမ့်ချသောသူတို့နှင့် ပေါင်းဘော်၍ စိတ် နှိမ့်ချခြင်း  
 သည်၊ မာနကြီးသော သူတို့နှင့် ဆက်ဆံ၍ လုယူ သော  
 ဥစ္စာကို ဝေမျှခြင်းထက် သာ၍ကောင်း၏။ 20 ပညာ  
 နှင့်အမှုစောင့်သောသူသည် အကျိုးကို ရလိမ့်မည်။  
 ထာဝရဘုရားကို ခိုလှုံသောသူသည်လည်း မင်္ဂလာရှိ၏။  
 21 လိမ္မာသော စိတ်သဘော ရှိသော သူသည် ပညာ  
 သတိရှိသည် ဟု ကျောက်စေ့ရာသို့ ရောက်တတ်၏။  
 ချိုသောစကားကို ပြောတတ်သော နှုတ်သတ္တိသည်  
 လည်း ပညာအတတ်ကိုတိုးပွားစေတတ်၏။ 22 ဉာဏ်  
 ပညာကိုရသော သူသည် အသက်စမ်းရေတွင်းကို  
 ရ၏။ မိုက်သောသူတို့၏ သွန်သင်ခြင်းမူကား၊ မိုက်ခြင်း  
 ဖြစ်၏။ 23 ပညာရှိသော သူ၏နှလုံးသည် သူ၏နှုတ်  
 ကို သွန်သင်၍၊ သူ၏နှုတ်ခမ်းတို့၌ ပညာအတတ်ကို  
 ထပ်လောင်းတတ်၏။ 24 သာယာသောစကားတို့သည်  
 ပျားလပို့ကဲ့သို့ ဖြစ်၍၊ စိတ်ဝိညာဉ်၌ ချိုမြိန်လျက်၊ ကိုယ်  
 အရိုးကို ကျန်းမာစေလျက်ရှိကြ၏။ 25 လူထင်သည်  
 အတိုင်း မှန်သောလက္ခဏာရှိသော် လည်း၊ အဆိုး၌ သေ  
 ခြင်းသို့ ပို့သောလမ်းတမျိုးရှိ၏။ 26 အလုပ်လုပ်သော

သူသည်၊ မိမိပစပ်တောင်း သောကြောင့်၊ မိမိအဘို့ လုပ်  
 တတ်၏။ 27 အဓမ္မလူသည် မကောင်းသော အမှုကို  
 ကြိုးစား ၍ ကြံစည်တတ်၏။ သူ၏နှုတ်ခမ်း၌ လောင်  
 သောမီးကဲ့သို့ ရှိ၏။ 28 သဘောကောက်သောသူသည် ရန်  
 မျိုးစေ့ကို ကြံတတ်၏။ ကုန်းတိုက်သော သူသည်လည်း၊  
 မိတ်ဆွေ တို့ကို ကွဲပြားစေတတ်၏။ 29 ကြမ်းကြုတ်သော  
 သူသည် အိမ်နီးချင်းကို ချောမော့၍၊ မကောင်းသောလမ်း  
 ထဲသို့ သွေးဆောင် တတ်၏။ 30 ကောက်သောအကြံကို  
 ကြံစည်ခြင်းငှါ မျက်စိ မှိတ်၍၊ နှုတ်ခမ်းတို့ကို လှုပ်သ  
 ဖြင့်၊ ဆိုးယုတ်သောအမှုကို ပြီးစီးတတ်၏။ 31 ဖြူသော  
 ဆံပင်သည် ဖြောင့်မတ်ခြင်း တရား လမ်း၌ တည်လျှင်၊  
 ဘုန်းကြီးသောသရဖူ ဖြစ်၏။ 32 စိတ်ရှည်သောသူသည်  
 ခွန်အားကြီးသောသူ ထက်၎င်း၊ မိမိစိတ်ကိုချုပ်တည်း  
 သောသူသည် မြို့ကို တိုက်ယူသောသူထက်၎င်းသာ၍  
 ကောင်း၏။ 33 စာရေးတံတို့ကို အိတ်ထဲ၌ လောင်းလျက်  
 ရှိရာ တွင်၊ ခွဲဝေစီရင်ခြင်းအမှုကို ထာဝရဘုရားပိုင်တော်  
 မူ၏။

# 17

1 တအိမ်လုံးပြည့်သော ယဇ်ပူဇော်ပွဲကို ရန်တွေ့ သော  
 စိတ်နှင့်စားရသည်ထက်၊ ငြိမ်သက်ခြင်းနှင့် ယှဉ် သော  
 မုန့်တလုပ်စာသည်သာ၍ကောင်း၏။ 2 ပညာရှိသောကျွန်  
 သည် အရှက်ခွဲသောသားကို အုပ်စိုး၍ ညီအစ်ကိုတို့နှင့်  
 အတူ အမွေခံတတ်၏။ 3 ငွေစစ်စရာဘို့မိုက်ကို၎င်း၊

ရွှေစစ်စရာဘို့ မီးဖိုကို ၎င်း သုံးတတ်၏။ စိတ်နှလုံးကို ကား၊ ထာဝရဘုရား စစ်တော်မူ၏။ 4 မတရားသဖြင့်ပြုသော သူသည် မုသာစကားကို ယုံတတ်၏။ မုသာသုံးသော သူသည်လည်း ဆိုးညစ်သော စကားကို နားထောင်တတ်၏။ 5 ဆင်းရဲသားတို့ကို မထီလေးစားပြုသော သူသည် ဖန်ဆင်းတော်မူသောဘုရားကိုကဲ့ရဲ့၏။ သူတပါး၌ ဘေး ရောက်လျှင် ဝမ်းမြောက်တတ်သော သူသည်လည်း အပြစ်ဒဏ်နှင့် မလွတ်ရ။ 6 မြေးတို့သည် အသက်ကြီးသောသူ၏ သရဖူဖြစ် ၏။ သားတို့၏ဘုန်းကား အဘတည်း။ 7 မြတ်သောစကားသည် မိုက်သောသူနှင့် မတော်မသင့်။ ထိုမျှမက၊ မုသာစကားသည် မင်းနှင့်မတော်မသင့်။ 8 လက်ဆောင်သည် ခံသောသူအထင်အတိုင်း ကျောက်မြတ်ကဲ့သို့ ဖြစ်၍၊ မျက်နှာပြုလေရာရာ၌ အောင်တတ်၏။ 9 သူတပါး ပြစ်မှားသော အမှုကို ဝှက်ထားသော သူသည် မေတ္တာကို ပြုစု၏။ ကြားပြောသောသူမူကား၊ မိတ်ဆွေတို့ကို ကွဲပြားစေ၏။ 10 မိုက်သောသူသည် ဒဏ်ချက်တရာကို အမှုထား သည်ထက်၊ ပညာရှိသောသူသည် ဆုံးမသော စကားကို သာ၍ အမှုထားတတ်၏။ 11 ပုန်ကန်သောသူသည် မတရားသောအမှုကိုသာ ပြုစုတတ်၏။ ထိုကြောင့်ကြမ်းကြုတ်သော တမန်ကို သူ့ဆီသို့စေလွှတ်ရ၏။ 12 မိုက်သောစိတ်ထဲဆဲရှိသော လူမိုက်နှင့်မတွေ့ပါ စေနှင့်။ သားငယ်ပျောက်သော ဝံမနှင့်သာ၍ တွေ့ပါစေ သော။ 13 အကြင်သူသည် ကျေးဇူးကိုမ

သိ၊ မကောင်းသော အမှုနှင့် ဆပ်၏။ ထိုသူ၏အိမ်သည် မကောင်းသော အမှုနှင့် မကင်းမလွတ်ရ။<sup>14</sup> ရန်တွေ့စ အမှုသည် ရေကန်ပေါင်ပေါက်စကဲ့သို့ ဖြစ်သောကြောင့်၊ ရန်မတွေ့မှီတွေ့စရာ အကြောင်းကို ရှောင်လော့။<sup>15</sup> မ တရားသောသူတို့ကို အပြစ်မှလွတ်သော သူနှင့်၊ ဖြောင့် မတ်သောသူတို့ကို အပြစ်စီရင်သော သူနှစ်ယောက်လုံးတို့ ကို ထာဝရဘုရား စက်ဆုပ်ရွံ့ရှာ တော်မူ၏။

<sup>16</sup> မိုက်သောသူသည် ပညာကို အလိုမရှိသည် ဖြစ် ၍၊ ပညာ အဘိုး ကို အဘယ်ကြောင့် သူ့ဥပုသ် ရသ နည်း။<sup>17</sup> အဆွေခင်ပွန်းသည် အခါခပ်သိမ်းချစ်တတ်၏။ ညီအစ်ကိုသည် ဒုက္ခကာလအဘို့ မွေးဘွားလျက်ရှိ၏။<sup>18</sup> ဉာဏ်မဲ့သောသူသည် လက်ဝါးချင်းရိုက်၍၊ အဆွေ ခင်ပွန်း ရှေ့မှာ အာမခံ တတ်၏။<sup>19</sup> ရန်တွေ့ခြင်း ကို နှစ်သက်သောသူသည် လွန် ကျူးခြင်းကိုလည်း နှစ်သက် တတ်၏။ မိမိတံခါးကို ချီးမြှင့် သော သူသည် ပျက်စီး ခြင်းကို ရှာတတ်၏။<sup>20</sup> သဘောကောက်သောသူသည် ကောင်းသော အကျိုးကို မတွေ့တတ်။ စကားလိမ်သော သူသည် ဘေး ဥပဒ်နှင့် တွေ့ကြုံတတ်၏။<sup>21</sup> မိုက်သော သူကို ဖြစ်ဘွားစေသောသူသည် မိမိကို မိမိဝမ်းနည်း စေ တတ်၏။ မိုက်သော သူ၏အဘ၌ ဝမ်းမြောက် စရာ အကြောင်းမရှိ။<sup>22</sup> စိတ်ရွှင်လန်းခြင်းသည် ကျန်းမာစေ တတ်၏။ စိတ်ပျက်ခြင်းမူကား၊ အရိုးတို့ကို သွေ့ခြောက် စေတတ်၏။<sup>23</sup> မတရားသောသူသည် တရားလမ်းကို



ဖျက်သော အဘိုးတံစိုးကို သူတပါး၏ ခါးပိုက်အိတ်ထဲ  
 က နှိုက်ယူ တတ်၏။ <sup>24</sup> ဉာဏ်ရှိသောသူသည် ပညာ  
 ကို မျက်မှောက် ပြုတတ်၏။ မိုက်သောသူ၏ မျက်စိ  
 မူကား၊ မြေကြီးစွန်း တိုင်အောင်လှည့်၍ ကြည့်ရှုတတ်၏။  
<sup>25</sup> မိုက်သော သူသည် အဘဝမ်းနည်းစရာ အကြောင်း၊  
 မွေးသော အမိစိတ်ညစ်စရာအကြောင်း ဖြစ်၏။ <sup>26</sup> ဖြော  
 င်မတ်သော သူကို အပြစ်ဒဏ်မပေး ကောင်း။ တရား  
 သဖြင့် စီရင်သော မင်းကိုလည်း မထိခိုက် ကောင်း။  
<sup>27</sup> သိပ္ပံအတတ်နှင့် ပြည့်စုံသော သူသည် စကား မ  
 များတတ်။ ဉာဏ်ကောင်းသောသူသည်လည်း၊ ဧသော  
 စိတ်ရှိတတ်၏။ <sup>28</sup> မိုက်သောသူပင် တိတ်ဆိတ်စွာနေလျှင်  
 ပညာရှိ ဟူ၍၎င်း၊ မိမိနှုတ်ကိုမဖွင့်ဘဲ နေသောသူကို  
 လည်း၊ ဉာဏ်ကောင်းသော သူဟူ၍၎င်း သူတပါး ထင်  
 တတ်၏။

# 18

<sup>1</sup> သူတပါး များနှင့် မရောနှောသော သူသည် မိမိ  
 စေတနာ အလိုရှိသည်အတိုင်း ရှာဖွေ၍၊ ပညာရတနာ  
 အမျိုးမျိုးကို စူးစမ်းမွေ့နှောက်တတ်၏။ <sup>2</sup> မိုက်သောသူ  
 မူကား၊ မိမိစိတ်သဘောကို ပြုစရာ အခွင့်မှတပါး၊ အခြား  
 သောအကြောင်းကြောင့် ဉာဏ် ပညာ၌ မပျော်မွေ့တတ်။  
<sup>3</sup> မတရားသော သူလာ သောအခါ၊ မထိမဲ့မြင် ပြု ခြင်း  
 ကို ခံရ၏။ ဂုဏ်အသရေပျက်သောအခါ၊ ကဲ့ရဲ့ခြင်း ကို  
 လည်း ခံရ၏။ <sup>4</sup> နှုတ်ထွက်သောစကားသည် နက်သော

ရေကဲ့သို့ ၎င်း၊ ပညာစမ်းရေတွင်းသည် ရေစီးသောမြစ်ကဲ့သို့၎င်း ဖြစ်၏။<sup>5</sup> တရားတွေ့ရာအမှု၌ ဖြောင့်မတ်သောသူကို ရှုံးစေခြင်းငှါ၊ မတရားသော သူ၏မျက်နှာကို မထောက် ကောင်း။<sup>6</sup> မိုက်သောသူ၏နှုတ်ခမ်းတို့သည် ရန်တွေ့ တတ်၏။ သူ၏နှုတ်သည်လည်း အပြစ်ဒဏ်ကို တောင်း တတ်၏။<sup>7</sup> မိုက်သောသူ၏နှုတ်သည် ပျက်စီးရာ အကြောင်း၊ နှုတ်ခမ်း တို့သည် လည်း မိမိ အသက်ကို ကျော့မိရာ အကြောင်း ဖြစ်၏။<sup>8</sup> ကုန်းတိုက်သော သူ၏စကားသည် မြိန်သော ခဲဘွယ်စားဘွယ်ကဲ့သို့ဖြစ်၍၊ ဝမ်းအတွင်း သို့ဝင် တတ်၏။<sup>9</sup> အလုပ် လုပ် သောအခါ ပျင်းရိသောသူသည်၊ မိမိဥစ္စာကို အချည်းနှီးကုန်စေသော သူနှင့် ညီအစ်ကို တော် ပေ၏။<sup>10</sup> ထာဝရဘုရား၏နာမတော်သည် ခိုင်ခံ့သော ရဲတိုက် ဖြစ်၍၊ ဖြောင့်မတ်သော သူ တို့သည် ပြေး ဝင် သ ဖြင့်၊ လုံခြုံစွာ နေ ရ ကြ၏။<sup>11</sup> ငွေရတတ်သောသူက၊ ငါ့စည်းစိမ်သည် ခိုင်ခံ့ သော မြို့ ဖြစ်၏။ မြင့်သောမြို့ရိုးနှင့် တူသည်ဟု ထင်တတ်၏။<sup>12</sup> ပျက်စီးခြင်း အရင်၌လူသည် စိတ် မြင့်ခြင်း၏ နေရာ၊ ဂုဏ်အသရေ အရင်၌နိမ့်ချခြင်း၏နေရာရှိ၏။<sup>13</sup> အကျိုးအကြောင်းကို မစစ်မှီ၊ အမှုစီရင်သော သူသည် မိုက်သော အပြစ်၊ အရှက်ကွဲရသောအပြစ်ရှိ၏။

<sup>14</sup> လူ၏စိတ် ဝိညာဉ်သည် မိမိနာ ခြင်း ဝေဒနာကို ခံနိုင်၏။ ကြေကွဲသော စိတ်ကို ကား၊ အဘယ်သူ သည်းခံနိုင် သနည်း။<sup>15</sup> သမ္မာ သတိရှိ သော သူ၏ စိတ်နှလုံး

သည် ပညာ အတတ်ကို သို့ထားတတ်၏။ ပညာရှိသော သူ၏နားသည် လည်း၊ ပညာ စကားကို ရှာ တတ်၏။  
 16 လူ၌ပါသော လက်ဆောင်အားဖြင့်၊ လမ်းရှင်း လင်း၍၊ လူကြီးထံသို့ ဝင်ရသောအခွင့်ရှိတတ်၏။ 17 ကိုယ်အမှုကို အဦးစောင့်၍ပြောသောသူသည် ဖြောင့်မတ်ရာသို့ ရောက်သော်လည်း၊ အိမ်နီးချင်းလာ၍ စစ်ကြောတတ်၏။  
 18 စာရေးတံပြုခြင်းအားဖြင့် အငြင်းအခုံငြိမ်း၍၊ အားကြီးသော သူတို့အမှုကို ဆုံးဖြတ်တတ်၏။ 19 အငြိုးထားသောညီအစ်ကိုသည် ခိုင်ခံ့သောမြို့ ထက် သာ၍ခက်၏။ ညီအစ်ကို ရန်တွေ့ခြင်းအမှုသည် ရဲတိုက်တံခါးကျင်ကဲ့သို့ ဖြစ်၏။ 20 လူသည်မိမိနှုတ်၏အသီးနှင့်ဝမ်းပြည့်ရ၏။ မိမိနှုတ်ခမ်း တို့၏ စီး ပွါးနှင့် ဝ ရ၏။ 21 လျှာသည် အသက်သေခြင်းနှင့် ရှင်ခြင်းကို အစိုးရ ၏။ လျှာကို နှစ်သက်သောသူသည်လည်း၊ လျှာ၏အသီးကို စားရ၏။  
 22 မယားကိုရသောသူသည် ကောင်းသောအရာကို ရ၍၊ ထာဝရဘုရား၏ကျေးဇူးတော်ကို ခံရ၏။ 23 ဆင်းရဲသော သူသည် တောင်းပန်တတ်၏။ ငွေရ တတ်သောသူမူကား၊ ကြမ်းတမ်းစွာ ပြန်ပြောတတ်၏။ 24 အပေါင်းအဘော်များ သောသူသည် အကျိုး နည်းရှိတတ်၏။ မိတ်ဆွေမူကား၊ ညီအစ်ကိုစွဲကပ်သည် ထက် သာ၍ စွဲကပ်တတ်၏။

# 19

1 ကောက်လိမ်သော စကားကိုသုံးတတ်သော လူမိုက် ထက်၊ ဖြောင့်မတ်ခြင်းလမ်းသို့လိုက်သော ဆင်းရဲ သူ

သည်သာ၍ ကောင်း၏။ 2 စိတ်ဝိညာဉ်သည် ပညာအတတ်မရှိဘဲ မနေ ကောင်း။ အလျင်အမြန်သွားသော သူသည်လည်း မှား ယွင်းတတ်၏။ 3 လူသည် မိုက်သော သဘောကြောင့်၊ လမ်းလွဲ၍ စိတ်ထဲမှာ ထာဝရဘုရားကို ကဲ့ရဲ့ပြစ်တင်တတ်၏။ 4 စည်းစိမ်ရှိလျှင် အဆွေခင်ပွန်းများတတ်၏။ ဆင်းရဲသားသူမူကား၊ မိမိအိမ်နီးချင်းနှင့်မျှ မပေါင်း ဘော်ရ။ 5 မမှန်သောသက်သေသည် အပြစ်မခံဘဲမနေရ။ မုသာကို သုံးသောသူသည်လည်း ဒဏ်နှင့်မလွတ်ရ။ 6 များသောသူတို့သည် မင်းကိုဖျောင်းဖျတ်ကြ၏။ လက်ဆောင်ပေးသော သူကိုလည်း၊ လူတိုင်းမိတ်ဆွေ ဖွဲ့တတ်၏။ 7 ဆင်းရဲသောသူ၏ ညီအစ်ကိုရှိသမျှတို့သည် သူ့ကို မုန်းတတ်ကြ၏။ သူ၏အဆွေခင်ပွန်းတို့သည် သူ့ကို သာ၍ ဝေးစွာ ရှောင်တတ်ကြ၏ လိုက်၍ခေါ်သော်လည်း ကွယ်ပျောက်ကြပြီ။ 8 ပညာကိုရသောသူသည် မိမိအသက်ဝိညာဉ်ကို ချစ်ရာရောက်၏။ ဉာဏ်ကို စွဲလမ်းသောသူသည်လည်း၊ ကောင်းကျိုးကို ခံတတ်၏။ 9 မမှန်သောသက်သေသည် အပြစ်မခံဘဲမနေရ။ မုသာကိုသုံးသော သူသည်လည်း၊ ပျက်စီးခြင်းသို့ ရောက် လိမ့်မည်။ 10 မိုက်သောသူသည် မပျော်မွေ့သင့်။ ထိုမျှမက၊ ကျွန်သည်မင်းတို့ကို အစိုးမရသင့်။ 11 သမ္မာသတိရှိသော သူသည် မိမိအမျက်ဒေါသ ကို ချုပ်တည်းတတ်၏။ သူတပါးပြစ်မှားခြင်းကို သည်းခံ သောသူသည်လည်း ဘုန်းအသရေရှိ၏။ 12 ရှင်ဘုရင်၏အမျက်တော်သည် ခြင်္သေ့

ဟောက် သကဲ့သို့ဖြစ်၏။ ကျေးဇူးတော်မူကား၊ မြက်ပေါ်မှာ ကျသော နှင်းရည်ကဲ့သို့ ဖြစ်၏။ <sup>13</sup> မိုက်သော သားသည် အဘဆင်းရဲစရာ အကြောင်းဖြစ်၏။ ရန်တွေ့ တတ်သောမယားသည်လည်း၊ အစက်စက်ကျသော မိုက်ပေါက်နှင့်တူ၏။ <sup>14</sup> အိမ်နှင့်စည်းစိမ်သည် မိဘအမွေဥစ္စာ ဖြစ်၏။ သမ္မာသတိရှိသောမယားမူကား၊ ထာဝရဘုရား ပေးသနား တော်မူရာဖြစ်၏။ <sup>15</sup> ပျင်းရိသော သဘောသည် လွန်ကျူးစွာ အိပ် ပျော်စေ၍၊ ပျင်းရိသောသူသည် အငတ်ခံရ၏။ <sup>16</sup> ပညတ်တရားကို စောင့်သော သူသည် မိမိ အသက်ဝိညာဉ်ကို စောင့်ရာရောက်၏။ မိမိသွားရာလမ်း တို့ကို မထီလေးစားပြုသောသူမူကား၊ အသေခံရ၏။ <sup>17</sup> ဆင်းရဲသားကို သနားသောသူသည် ထာဝရ ဘုရားအား ချေးငှားသောသူဖြစ်၍၊ သူပြုသော အမှု၏ အကျိုးကိုဆပ်ပေးတော်မူလိမ့် မည်။ <sup>18</sup> မြော်လင့်စရာရှိစဉ်အခါ၊ ကိုယ်သားကို ဆုံးမ လော့။ သူ့ကို အကျိုးနည်း အောင် သနားသော စိတ်မရှိစေ နှင့်။ <sup>19</sup> ဒေါသအမျက်ကြီးသောသူသည် အပြစ်ဒဏ်ကို ခံရလိမ့်မည်။ သူ့ကိုကယ်နှုတ်လျှင် အဖန်ဖန်ကယ်နှုတ် ရမည်။ <sup>20</sup> နောက်ဆုံးကာလ၌ ပညာရှိဖြစ်လိုသောငှါ၊ ဆုံးမသော စကားကို နားထောင်၍ နည်းဥပဒေကို ခံယူ လော့။ <sup>21</sup> လူသည်အထူးထူး အပြားပြား ကြံစည်တတ်၏။ သို့ရာတွင်၊ ထာဝရဘုရား၏အကြံတော်သည် တည်လိမ့် မည်။ <sup>22</sup> လူသည်စေတနာရှိလျှင် ကျေးဇူးပြုရာ ရောက်၏။ ဆင်းရဲ

သော သူသည် လည်း၊ မုသာသုံးသော သူထက်သာ၍  
 ကောင်း၏။<sup>23</sup> ထာဝရဘုရားကို ကြောက်ရွံ့သောသဘော  
 သည် အသက်ရှင်ခြင်းနှင့်ဆိုင်သည်ဖြစ်၍ ထိုသဘောရှိ  
 သော သူသည် အလိုဆန္ဒပြည့်စုံ လျက်ရှိ၍၊ ဘေးဥပဒ်နှင့်  
 ကင်းလွတ်လိမ့်မည်။<sup>24</sup> ပျင်းရိသောသူသည် မိမိလက်ကို  
 အိုး၌ သွင်း သော်လည်း တဖန်နှုတ်၍ မိမိပစပ်သို့ မခွံလို။  
<sup>25</sup> မထီမဲ့မြင်ပြုသောသူကို ရိုက်လျှင် ဉာဏ်တိမ် သော  
 သူသည် သတိရလိမ့်မည်။ ဉာဏ်ကောင်းသော သူကို  
 ဆုံးမလျှင်၊ သူသည် ပညာတရားကို နားလည် လိမ့်မည်။  
<sup>26</sup> အဘဥစ္စာကိုဖြုန်း၍ အမိကိုနှင့်ထုတ်သော သားသည်  
 အရှက်ခွဲသောသား၊ ကဲ့ရဲ့ခြင်းကိုခံစေသောသားဖြစ်၏။  
<sup>27</sup> ငါ့သား၊ ပညာတရားကို ပယ်စေခြင်းငှါ၊ သွန်သင်  
 သော သူ၏စကားကို နားမထောင်နှင့်။<sup>28</sup> အဓမ္မသက်သေ  
 သည် တရားကို မထီမဲ့မြင် ပြုတတ်၏။ မတရားသော သူ  
 သည်လည်း၊ ဒုစရိုက်ကို စား၍ မျိုတတ်၏။<sup>29</sup> မထီမဲ့မြင်  
 ပြုသောသူတို့အဘို့ အပြစ်စီရင်ခြင်း၊ မိုက်သော သူ  
 တို့၏ကျောအဘို့ ဒဏ်ပေးခြင်းသည် အသင့် ရှိ၏။

## 20

<sup>1</sup> စပျစ်ရည်သည် လှည့်စားတတ်၏။ သေရည် သေ  
 ရက်သည် ရုန်းရင်းခတ်ပြုခြင်းအမှုကို ဖြစ်စေတတ် ၏။  
 ထိုသို့သောအားဖြင့် မှားယွင်းသော သူသည် ပညာ မ  
 ရှိ။<sup>2</sup> ရှင်ဘုရင်ကြောက်စေသော အမှုအရာသည် ခြင်္သေ့  
 ဟောက်ခြင်းနှင့်တူ၏။ အမျက်တော်ကို နှိုးဆော် သော

သူသည် မိမိအသက်ကို ပြစ်မှား၏။ 3 ရန်တွေ့ခြင်းကို ငြိမ်းစေသောသူသည် ဂုဏ် အသရေရှိ၏။ မိုက်သော သူမူကား၊ အမှုနှင့် ရောနှော တတ်၏။ 4 ချမ်းသော ကြောင့် ပျင်းရိသောသူသည် လယ် မလုပ်လို။ ထို ကြောင့် စပါးရိတ်သော ကာလ၌သူတပါးကို တောင်း သော်လည်း မရရာ။ 5 လူစိတ်နှလုံး၌ ပညာအကြံသည် နက်သော ရေနှင့်တူသော်လည်း၊ ဉာဏ်ကောင်းသော သူသည် ခပ်ယူလိမ့်မည်။ 6 လူများတို့သည် မိမိတို့ ပြုသော ကျေးဇူးကို ကြားပြောတတ်၏။ သစ္စာ ရှိ သော သူကိုကား၊ အဘယ်သူရှာ၍ တွေ့နိုင်သနည်း။ 7 ဖြောင့်မတ်သောသူသည် မိမိဖြောင့်မတ်ခြင်း လမ်း သို့ လိုက်၍၊ သူ၏သားစဉ်မြေးဆက်တို့သည် မင်္ဂလာ ရှိ ကြ၏။ 8 တရားပလ္လင်ပေါ်မှာထိုင်သော ရှင်ဘုရင်သည် မ ကောင်းသော အမှုအရာရှိသမျှတို့ကို မျက်စိတော်နှင့် ပယ် ရှင်းတတ်၏။ 9 ငါသည် ကိုယ်စိတ်နှလုံးကို စင်ကြယ်စေ ပြီ။ အပြစ်နှင့်ကင်းလွတ်၏ဟု အဘယ်သူဆိုနိုင်သနည်း။ 10 အလေးချင်းမတူသောအလေး၊ အဝင်ချင်း မတူသော တင်းတောင်းတို့ကို ထာဝရဘုရား စက်ဆုပ် ရွံရှာတော် မူ၏။ 11 သူငယ်သော်လည်း၊ မိမိပြုသောအမှုသည် စင် သည်မစင်သည်၊ မှန်သည်မမှန်သည်ကို မိမိအခြင်း အရာ အားဖြင့် ပြ၍၊ မိမိသဘောကို ထင်ရှားစေ၏။ 12 ကြား တတ်သော နားကို၎င်း၊ မြင်တတ်သော မျက်စိကို၎င်း၊ ထာဝရဘုရား ဖန်ဆင်းတော်မူပြီ။ 13 ဆင်းရဲမည်ဟု စိုးရိမ်

စရာရှိသည်ဖြစ်၍၊ အိပ် ခြင်းကိုမတပ်မက်နှင့်။ နိုးတတ်လျှင် ဝစ္စစားရ၏။ <sup>14</sup> ဝယ်သောသူက၊ မကောင်းဘူး၊ မကောင်းဘူးဟု ဆိုတတ်၏။ ဝယ်၍သွားပြီမှ ဝါကြားတတ်၏။ <sup>15</sup> ရွှေရှိ၏။ ပတ္တမြားလည်းရှိ၏။ ပညာအတတ်နှင့် ပြည့်စုံသော နှုတ်မှုကား၊ အလွန် အဘိုးထိုက်သော ရတနာ ဖြစ်၏။ <sup>16</sup> မကျွမ်းသောသူအတွက်၊ အမျိုးပျက်သော မိန်းမအတွက်၊ အာမခံတတ်သောသူသည် အဝတ်အစ ရှိသော ဥစ္စာတစ်ခုခုကို ပေါင်းထားစေ။

<sup>17</sup> လှည့်စား၍ ရသောအစာသည် ချိုမြိန်သော် လည်း၊ စားသော သူ၏နှုတ်သည် ကျောက်စရစ်နှင့် ပြည့်လိမ့်မည်။ <sup>18</sup> အကြံရှိသောသူသည် သူတပါးနှင့် တိုင်ပင်လျှင်၊ အကြံထမြောက်တတ်၏။ ကောင်းသော တိုင်ပင်ခြင်း ရှိမှသာ စစ်မှုကို ပြုရမည်။ <sup>19</sup> လည်၍စကားများသောသူသည် လျှို့ဝှက်အပ် သောအရာကို ဘော်ပြတတ်၏။ သို့ဖြစ်၍ ချော့မော့တတ် သောသူနှင့် မပေါင်းဘော်နှင့်။ <sup>20</sup> အကြင်သူသည် မိဘကို ကျိန်ဆဲ၏။ ထိုသူ၏ မီးခွက်သည် ထူထပ်သော မှောင်မိုက်၌ သေလိမ့်မည်။ <sup>21</sup> အမေ့ဥစ္စာကို အစအဦး၌ အလျင်ရနိုင်သော် လည်း၊ အဆုံး၌ အမင်္ဂလာဖြစ်လိမ့်မည်။ <sup>22</sup> ငါသည်ရန်တုံ့ပြုမည်ဟု မဆိုနှင့်၊ ထာဝရ ဘုရားကို ငဲ့လင့်လော့။ သို့ပြုလျှင် ကယ်တင်တော်မူ လိမ့်မည်။ <sup>23</sup> အလေးချင်းမတူသော အလေးတို့ကို ထာဝရ ဘုရားစက်ဆုပ်ရွံရှာ တော်မူ၏။ စဉ်းလဲ သော ချိန်ခွင် လည်း



အပြစ်ရှိ၏။ <sup>24</sup> လူသွားရာလမ်းတို့ကို ထာဝရဘုရား စီရင်တော် မူ၏။ သို့ဖြစ်၍ သူသည် မိမိသွားရာလမ်းတို့ကို အဘယ် သို့ နားလည်နိုင်သနည်း။ <sup>25</sup> ဘုရားအမှု၌စကား လွန်မိသောသူ၊ သစ္စာ ဂတိထား ပြီးမှ မေးမြန်းသော သူသည် ကျော့ကွင်းနှင့် တွေ့မိပြီ။ <sup>26</sup> ပညာရှိသော ရှင်ဘုရင်သည် လူဆိုးတို့ကို ကွဲပြားစေ၍၊ ဘီးနှင့် ဖိတတ်၏။ <sup>27</sup> လူ၏စိတ်ဝိညာဉ်သည် ကိုယ်အတွင်း၌ ရှိရှိ သမျှတို့ကို စစ်ဆေးသော ထာဝရဘုရား၏ မီးခွက် ဖြစ်၏။ <sup>28</sup> ကရုဏာတရားနှင့်သစ္စာတရားသည် ရှင်ဘုရင်ကို စောင့်မတတ်၏။ ရာဇပလ္လင်တော်သည် ကရုဏာတရားအား ဖြင့် မြဲမြံတတ်၏။ <sup>29</sup> လူပျို၏ဘုန်းကား အစွမ်းသတ္တိ၊ လူအို၏ဂုဏ် အသရေကား ဖြူသောဆံပင် ဖြစ်၏။ <sup>30</sup> အနာကိုမွေ့နှောက်ခြင်းအားဖြင့် အဆိုးအညစ်နှင့်ကင်းစင်တတ်၏။ ဒဏ်ချက်ရာတို့သည်လည်း၊ ကိုယ်အတွင်းအရပ်တို့၌ ထိုသို့သော ကျေးဇူးကို ပြုတတ်၏။

# 21

<sup>1</sup> ရှင်ဘုရင်၏ စိတ်နှလုံးသည် ရေချောင်းကဲ့သို့ ဖြစ်၍၊ ထာဝရဘုရား၏ လက်တော်၌ရှိသဖြင့်၊ အလိုတော်ရှိသည် အတိုင်း လှည့်စေတော်မူ၏။ <sup>2</sup> လူတို့သည် မိမိတို့ ကျင့်သမျှသော အကျင့်တို့ကို နှစ်သက်တတ်၏။ ထာဝရဘုရားမူကား၊ စိတ်နှလုံးတို့ကို ချိန်တော်မူ၏။ <sup>3</sup> ယဇ်ပူဇော်ခြင်းကို နှစ်သက်သည်ထက် ဖြောင့်မတ်စွာ ပြုခြင်း၊ တရားသဖြင့် စီရင်ခြင်း

ကို ထာဝရဘုရား သည် သာ၍နှစ်သက် တော် မူ၏။  
 4 ထောင်လွှားသောမျက်နှာ၊ မာနကြီးသောနှလုံး၊ မတရား  
 သောသူတို့၏အလင်းသော်လည်း အပြစ်ပါ၏။ 5 လုံ့လ  
 ဝိရိယ ပြုသောသူ၏အကြံအစည်သည် ကြွယ်ဝခြင်းနှင့်  
 ငှင်း၊ သမ္မာသတိမရှိသော သူ၏အကြံ အစည်သည်  
 ဆင်းရဲခြင်းနှင့်ငှင်း ဆိုင်ပေ၏။ 6 မုသာစကားအားဖြင့်  
 ဘဏ္ဍာကိုဆည်းဖူးခြင်း အမှုသည် သေမင်းကျော့ကွင်း  
 တို့တွင် ပျောက်လွင့်သော အနတ္တဖြစ်၏။ 7 မတရား  
 သော သူတို့သည် တရားသဖြင့်မစီရင် လိုသောကြော  
 င်၊ မိမိညှဉ်းဆဲခြင်းအပြစ်သည် မိမိကို ဖျက်ဆီးလိမ့်  
 မည်။ 8 လမ်းလွဲသွားသောသူသည် ကွာဝေးရာသို့ ရောက်  
 တတ်၏။ စင်ကြယ်သော သူပြုသော အမှုမူကား မှန်  
 ပေ၏။ 9 ရန်တွေ့တတ်သောမိန်းမနှင့် အတူလူများသော  
 အိမ်၌နေသည်ထက်၊ အိမ်မိုးပေါ်ထောင့်ထဲမှာ နေသော်  
 သာ၍ကောင်း၏။ 10 မတရားသောသူသည် မနာလိုသော  
 စိတ်ရှိ၏။ အိမ်နီးချင်း၌ ကျေးဇူးပြုချင်သော အလိုမ  
 ရှိ။ 11 မထိမဲ့မြင်ပြုသောသူသည် အပြစ်ဒဏ်ကို ခံရ  
 သောအခါ၊ ဥာဏ် တိမ်သောသူသည်သတိရတတ်၏။  
 သတိရသောသူသည်လည်း သွန်သင်ခြင်းကိုခံသောအခါ၊  
 ပညာတိုးပွားတတ်၏။ 12 တရားသောသူသည် မတရား  
 သောသူ၏အိမ်ကို ပညာစိတ်နှင့် ဆင်ခြင်တတ်၏။ မ  
 တရားသောသူတို့ မူကား၊ မိမိတို့ပြုသောဒုစရိုက်အားဖြ  
 င် ပျက်စီးခြင်းသို့ ရောက်တတ်ကြ၏။ 13 ဆင်းရဲသော

သူ၏အော်ဟစ်သံကို မကြားလို၍၊ နားကိုပိတ်သော သူသည် ကိုယ်တိုင်အော်ဟစ်၍၊ အဘယ် သူမျှမကြားရ။  
 14 တိတ်ဆိတ်စွာ ပေးသောလက်ဆောင်သည် သူ့စိတ်ကို၎င်း၊ ရင်ခွင်၌ချထားသော လက်ဆောင်ပဏ္ဏာ သည် ပြင်းစွာသော အမျက်ကို၎င်း ဖြေတတ်၏။ 15 ဖြောင့်မတ်သောသူသည် တရားသဖြင့်စီရင်၍ ဝမ်းမြောက်တတ်၏။ အဓမ္မအမှုကိုပြုသောသူမူကား၊ ပျက်စီးခြင်းသို့ ရောက်လိမ့်မည်။ 16 ဉာဏ်ပညာလမ်းမှ လွဲသွားသော သူသည် သင်္ချိုင်းသား အစုအဝေး၌ နေရာကျလိမ့်မည်။

17 ကာမဂုဏ်၌ မွေ့လျော်သောသူသည် ဆင်းရဲ ခြင်းသို့ ရောက်လိမ့်မည်။ စပျစ်ရည်နှင့်ဆီကို ကြိုက်သော သူသည်လည်း ငွေကိုမရတတ်ရ။ 18 မတရားသောသူသည် တရားသောသူအဘို့၊ လွန်ကျူးသော သူသည်ဖြောင့်မတ်သောသူအဘို့ ရွေးရန် ဖြစ်၏။ 19 စိတ်တို၍ရန်တွေ့တတ်သောမိန်းမနှင့် နေသည် ထက်၊ တောလွင်ပြင်၌ နေသော်သာ၍ကောင်း၏။ 20 ပညာရှိသောသူ၏အိမ်၌ နှစ်သက်ဘွယ်သော ဘဏ္ဍာနှင့် ဆီရှိတတ်၏။ မိုက်သောသူမူကား၊ ကုန်စေ တတ်၏။ 21 ဖြောင့်မတ်ခြင်းတရားနှင့်ကရုဏာတရားကို ရှာသောသူသည် အသက်ရှင်ခြင်း၊ ဖြောင့်မတ်ခြင်း၊ ဂုဏ် အသရေထင်ရှားခြင်းကို တွေ့တတ်၏။ 22 ပညာရှိသောသူသည် ခိုင်ခံ့သော မြို့ရိုးကို တက်၍၊ မြို့သားကိုးစားစရာခွန်အားကို ရှုတ်ချတတ်၏။ 23 မိမိနှုတ်နှင့်လျှာကိုစောင့်သော သူသည် မိမိ စိတ်

ဝိညာဉ်ကို ဒုက္ခနှင့်လွတ်စေခြင်းငှါ စောင့်ရာရောက် ၏။  
 24 ပြင်းစွာသော ဒေါသအမျက်၌ ကျင်လည်သော သူ  
 ကို၊ ထောင်လွှားစော်ကားသောသူ၊ မထိမဲ့မြင်ပြုသော သူ  
 ဟူ၍ သမုတ်အပ်၏။ 25 ပျင်းရိသောသူသည် အလုပ်မ  
 လုပ်ချင်သော ကြောင့်၊ မိမိတပ်မက်သောအားဖြင့် သေ  
 တတ်၏။ 26 တနေ့လုံးတပ်မက်အားကြီးတတ်၏။ ဖြောင့်  
 မတ် သော သူမူကား မနှမြောဘဲစွန့်ကြဲတတ်၏။ 27 မ  
 တရားသော သူပူဇော်သော ယဇ်သည် စက်ဆုပ်ရွံ့ရှာ  
 ဘွယ်ဖြစ်၏။ ထိုမျှမက၊ မတရားသော စိတ်နှင့်ပူဇော်  
 လျှင် သာ၍ဖြစ်၏။ 28 မမှန်သော သက်သေသည် ပျက်  
 တတ်၏။ ကိုယ်တိုင်ကြားသောသူမူကား၊ တည်ကြည်စွာ  
 ပြော တတ်၏။ 29 မတရားသောသူသည် မိမိမျက်နှာ  
 ကို ခိုင်မာ စေတတ်၏။ ဖြောင့်မတ်သောသူမူကား၊ မိမိ  
 သွားရာလမ်း ကို ပြင်ဆင် တတ်၏။ 30 ထာဝရဘုရား  
 တဘက်၌ ဉာဏ်မတည်၊ ပညာ မတည်၊ အကြံတစုံတ  
 ခုမျှ မတည်နိုင်။ 31 စစ်တိုက်ရာကာလအဘို့မြင်းများ  
 ကို ပြင်ဆင် သော်လည်း၊ ထာဝရဘုရား၏ကျေးဇူးတော်  
 ကြောင့် ချမ်းသာရပါ၏။

## 22

1 ကောင်းသောအသရေကို များစွာသော ဥစ္စာ ထက်  
 သာ၍ ရွေးစရာကောင်း၏။ သူတပါးစုံမက်ခြင်း ကျေးဇူး  
 သည် ရွှေငွေထက်သာ၍ ကောင်း၏။ 2 ငွေရတတ်သော  
 သူနှင့် ဆင်းရဲသောသူတို့သည် တွေ့ကြုံကြ၏။ ထိုသူ

အပေါင်းတို့ကို ထာဝရဘုရား ဖန်ဆင်းတော်မူ၏။<sup>3</sup> သမ္မာ သတိရှိသောသူသည် အမှုကိုမြော်မြင်၍ ပုန်းနေတတ်၏။ ဉာဏ်တိမ်သောသူမူကား၊ အစဉ် အတိုင်းသွား၍ အမှု နှင့် တွေ့တတ်၏။<sup>4</sup> စိတ် နှိမ့်ချခြင်း၊ ထာဝရဘုရား ကို ကြောက်ရွံ့ခြင်း ကျေးဇူးကြောင့် စည်းစိမ်၊ ဂုဏ် အသရေ၊ အသက်ကို ရတတ်၏။<sup>5</sup> သဘောကောက်သော လူ သွားရာလမ်း၌၊ ဆူး ပင်များနှင့် ကျော့ကွင်းများရှိ တတ်၏။ မိမိစိတ်ဝိညာဉ်ကို စောင့်ရှောက်သောသူမူကား ဝေးစွာ ရှောင်သွားလိမ့်မည်။<sup>6</sup> သူငယ်သွားရာလမ်းဝ၌ ဆုံးမသွန်သင်လော့။ သို့ပြုလျှင် သူသည်အိုသောအခါ ထိုလမ်းမှ မလွှဲ၊ လိုက် သွား လိမ့်မည်။<sup>7</sup> ငွေရတတ် သော သူသည် ဆင်းရဲသောသူကို အစိုးရ၏။ ချေးငှား ယူသော သူသည် ချေးငှားပေးသောသူ၌ ကျွန်ဖြစ်၏။<sup>8</sup> ဒုစရိုက်မျိုးစေ့ကို ကြဲသောသူသည် ဒုက္ခစပါးကို ရိတ် ရမည်။ ဒေါသစိတ်ရှိ၍ ဒဏ်ပေးနိုင်သော တန်ခိုး လည်း ပျောက် လိမ့် မည်။<sup>9</sup> ကရုဏာ မျက်စိ ရှိ သော သူ သည် ဆင်းရဲသော သူတို့ကို ကျွေးသောကြောင့် မင်္ဂလာရှိလိ မ့်မည်။ ရန်တွေ့ ခြင်းနှင့် ကဲ့ရဲ့ခြင်းလည်း ငြိမ်းလိမ့် မည်။<sup>10</sup> မထီမဲ့မြင်ပြုသောသူကို နှင်ထုတ်လော့။ သို့ပြု လျှင် ရန်မာန်လည်း ထွက်သွားလိမ့်မည်။ ရန်တွေ့ခြင်းနှင့် ကဲ့ရဲ့ခြင်းလည်း ငြိမ်းလိမ့်မည်။<sup>11</sup> စိတ်နှလုံးဖြူစင် ခြင်းကို နှစ်သက်သောသူသည် လျှောက်ပတ်သောစကား ကို ပြောတတ်၍၊ ရှင်ဘုရင်နှင့် မိတ်ဆွေဖွဲ့ရလိမ့်မည်။

12 ထာဝရဘုရား၏ မျက်စိတော်သည် ပညာ အတတ်ကို စောင့်၏။ ပြစ်မှားသောသူ၏စကားကိုကား ချေတော်မူ၏။ 13 ပျင်းရိသောသူက၊ အိမ်ပြင်မှာ ခြင်္သေ့ရှိ၏။ လမ်းသို့ ထွက်လျှင် ငါသေလိမ့်မည်ဟု ဆိုတတ်၏။ 14 အမျိုးပျက်သော မိန်းမ၏နှုတ်သည် နက်သော မြေတွင်းဖြစ်၏။ ထာဝရဘုရားစက်ဆုပ်ရွံရှာတော်မူသောသူသည်ထိုမြေတွင်းထဲသို့ ကျလိမ့်မည်။ 15 မိုက်သောသဘောသည် သူငယ်၏ စိတ်နှလုံးထဲမှာ ထုပ်ထားလျက်ရှိ၏။ သို့သော်လည်း၊ ဆုံးမသော ကြိမ်လုံးသည် ထိုသဘောကို ဝေးစွာ နှင်တတ်၏။ 16 ကိုယ်စီးပွားအဘို့ ဆင်းရဲသားတို့ကို ညှဉ်းဆဲသောသူနှင့်၊ ငွေရတတ်သောသူတို့အား ပေးသောသူသည် ဆင်းရဲခြင်းသို့ အမှန်ရောက်လိမ့်မည်။

17 သင်၏နားကိုညွတ်၍ ပညာရှိစကားကို နားထောင်လော့။ ငါ့ပညာအတတ်ကိုလည်း စိတ်နှလုံး၌ စွဲလမ်းလော့။ 18 သင်၏နှလုံး၌ သွင်းမိနိုင်လျှင် သာယာသော အကျိုးရှိလိမ့်မည်။ သင်၏နှုတ်၌လည်း အစဉ်အသင့်ရှိလိမ့်မည်။ 19 သင်သည် ထာဝရဘုရား၌ ခိုလှုံမည်အကြောင်း၊ သင့်ကိုယ်တိုင် ကိုယနေ့ငါသွန်သင်၏။ 20-21 သင်သည် သမ္မာတရား စကားစစ်ကို သိမည်အကြောင်းနှင့်၊ သင့်ထံသို့ စေလွှတ်သောသူတို့အား၊ သမ္မာစကားကို ပြန်ပြောနိုင်မည်အကြောင်း သတိပေးလျက်၊ ပညာအတတ်ကို ပြသလျက်၊ ထူးဆန်းသော အရာတို့

ကို ငါရေး၍ ပေးလိုက်သည်မဟုတ်လော။ 22 ဆင်းရဲသောသူ၏ဆင်းရဲကိုထောက်၍၊ သူ၏ ဥစ္စာကို မလုမယူနှင့်။ ဒုက္ခိတသတ္တဝါကို မြို့တံခါးဝ၌ မညှဉ်းဆဲနှင့်။ 23 အကြောင်းမူကား၊ ထာဝရဘုရားသည် သူတို့ အမှုကို စောင့်တော်မူမည်။ သူတို့ဥစ္စာကို လုယူသော သူတို့၏ အသက်ကို လုယူတော်မူမည်။ 24 စိတ်တိုသောသူကို မိတ်ဆွေမဖွဲ့နှင့်။ အမျက် ပြင်းထန်သော သူနှင့် အတူမလိုက်နှင့်။ 25 လိုက်လျှင် သူ၏ထုံးစံလေ့တို့ကိုသင်၍၊ ကိုယ် အသက်ကျော့မိရာဖြစ်လိမ့်မည်။ 26-27 လက်ဝါးချင်းရိုက်သောလူစုနှင့် သူ့ကြွေးကို အာမခံသော လူစုထဲသို့ မဝင်နှင့်။ သင်၌ပေးရန်မရှိလျှင်၊ သင့်အိပ်ရာကို အဘယ်ကြောင့် ယူသွားစေချင်သနည်း။ 28 ဘိုးဘေးစိုက်ဘူးသော မြေမှတ်တိုင်တို့ကို မရွှေ့နှင့်။ 29 ဆောင်ရွက်စရာအမှုကိုကြိုးစား၍ ပြီးစီးစေ တတ်သောသူရှိသလော။ ထိုသူသည် သာမညလူ၏ အမှုကို မဆောင်ရွက်၊ ရှင်ဘုရင်၏ အမှုတော်ကို ဆောင် ရွက်၏။

### 23

1 မင်း နှင့် အတူ ထိုင်၍ စား သောက် သောအခါ သင့် ရှေ့မှာ အဘယ်သူ ရှိ သည် ကို စေ့စေ့ ဆင်ခြင်လော့။ 2 သင်သည် စားကြူးတတ်သော သူဖြစ်လျှင်၊ သင်၏လည်ချောင်းကို ထားနှင့်ရွယ်လော့။ 3 ထိုမင်း၏ခဲဘွယ်စားဘွယ်တို့ကို အလိုမရှိနှင့်။ လှည့်စားတတ်သော အစာဖြစ်၏။ 4 ငွေရတတ် ခြင်းငှါ မကြိုးစားနှင့်။ ကို

ယ်ဉာဏ်ကို အမှီမပြုနှင့်။<sup>5</sup> ပျောက်တတ်သော အရာကို စေ့စေ့မျက်မှောက် ပြုသင့်သလော။ အကယ်စင်စစ် ရွှေလင်းတသည် မိုဃ်းကောင်းကင်သို့ ပျံတတ်သကဲ့သို့၊ ထိုအရာသည် အတောင်တို့ကို လုပ်၍ပျံသွားတတ်၏။<sup>6</sup> မနာလိုသောသူ၏ အစကိုမစားနှင့်။ သူ၏ ခဲဘွယ်စားဘွယ်ကို အလိုမရှိနှင့်။<sup>7</sup> သူသည် စိတ်ထင်သည်အတိုင်း ဖြစ်၏။ စား သောက်တော့ဟု ဆိုသော်လည်း စေတနာစိတ်မရှိ။<sup>8</sup> သင်သည် စားသောအစကို တဖန် အန်ရ လိမ့်မည်။ သင်ချိုသော စကားလည်းယိုယွင်းလိမ့်မည်။<sup>9</sup> မိုက်သောသူကြားအောင် စကားမပြောနှင့်။ သင်၏စကား၌ ပါသောပညာကို မထီမဲ့မြင်ပြုလိမ့်မည်။<sup>10</sup> အရိပ်စိုက်သော မြေမှတ်တိုင်ကိုမရွှေ့နှင့်။ မိဘမရှိသော သူတို့၏ လယ်ကိုမသိမ်းနှင့်။<sup>11</sup> အကြောင်းမူကား၊ ထိုသူတို့ကို ရွေးတော်မူသော သူသည် တန်ခိုးကြီး၍၊ သင့်တဘက်၌ သူတို့အမှုကို စောင့်တော်မူလိမ့်မည်။<sup>12</sup> ဆုံးမဩဝါဒ၌ စိတ်နှလုံးစွဲလမ်း၍၊ ပညာ အတတ် စကားကို နာခံလော့။<sup>13</sup> သူငယ်ကို မဆုံးမဘဲမနေနှင့်။ ကြိမ်လုံးနှင့် ရိုက် သော်လည်း သူသည် မသေ။<sup>14</sup> ကြိမ်လုံးနှင့်ရိုက်၍ သူ၏အသက်ဝိညာဉ်ကို မရုဏ်နိုင်ငံမှ ကယ်နှုတ်ရမည်။

<sup>15</sup> ငါ့သား၊ သင့်နှလုံး၌ပညာရှိလျှင် ငါ့နှလုံးနှင့် ငါ့ကိုယ်တိုင်သည် ဝမ်းမြောက်လိမ့်မည်။<sup>16</sup> သင့်နှုတ်သည် မှန်သောစကားကို ပြောသော အခါ၊ ငါ့ကျောက်ကပ်ရွှင်လန်းလိမ့်မည်။<sup>17</sup> အပြစ်ထင်ရှားသော သူတို့ကို



ငြိစူသော စိတ်မရှိစေနှင့်။ တနေ့လုံးထာဝရဘုရားကို  
 ကြောက်ရွံ့ သောသဘော ရှိစေလော့။ <sup>18</sup> အကယ်စင်စစ်  
 အမှုဆုံးဖြတ်ချိန်သည် ရောက် လိမ့်မည်။ သင့်မြော်  
 လင့်ခြင်းအကြောင်း မပျက်ရာ။ <sup>19</sup> ငါ့သား၊ ငါ့စကား  
 ကို နားထောင်၍ ပညာရှိသ ဖြင့်၊ ကိုယ်စိတ်နှလုံးကို  
 လမ်းမ၌ပွဲပြင်လော့။ <sup>20</sup> စပျစ်ရည်သောက်ကြူးသောသူ၊  
 အမဲသားစား ကြူးသော သူတို့ကို အပေါင်းအဘော်မ  
 လုပ်နှင့်။ <sup>21</sup> သောက်ကြူးသောသူနှင့် စားကြူးသော  
 သူသည် ဆင်းရဲခြင်းသို့ ရောက်လိမ့်မည်။ အိပ်ကြူး  
 သော သဘော သည် လူကိုအဝတ်စုတ်နှင့် ခြုံတတ်၏။  
<sup>22</sup> သင့်ကိုဖြစ်ဘွားစေသောအဘ၏ စကားကို နားထောင်  
 လော့။ အသက်ကြီးသော အမိကို မထီမဲ့မြင် မပြုနှင့်။  
<sup>23</sup> သမ္မာတရားကို ဝယ်လော့။ မရောင်းနှင့်။ ပညာ  
 ကို၎င်း၊ ဆုံးမဩဝါဒကို၎င်း၊ ဉာဏ်သတ္တိကို၎င်း ထိုအတူ  
 ပြုလော့။ <sup>24</sup> ဖြောင့်မတ်သောသူ၏အဘသည် အလွန်  
 ဝမ်းမြောက်လိမ့်မည်။ ပညာရှိသော သားကို ဖြစ်ဘွား  
 စေသော သူသည် ထိုသား၌ အားရဝမ်းမြောက်လိမ့်  
 မည်။ <sup>25</sup> သင်၏မိဘတို့သည်ဝမ်းမြောက်၍၊ သင့်ကို မွေး  
 ဘွားသောသူသည် ရွှင်လန်းလိမ့်မည်။ <sup>26</sup> ငါ့သား၊ သ  
 င်နှလုံးကို ငါ့အားပေးလော့။ သင့် မျက်စိတို့သည် ငါ  
 သွားသောလမ်းကို ကြည့်မှတ်ပါစေ။ <sup>27</sup> ပြည်တန်ဆာ  
 မသည် နက်သောကျုံးကဲ့သို့၎င်း၊ အမျိုးပျက်သော မိန်းမ  
 သည် ကျဉ်းသော မြေတွင်းကဲ့သို့ ၎င်း ဖြစ်၏။ <sup>28</sup> သူ

သည် ထားပြကဲ့သို့ ချောင်းကြည့်တတ်၏။ လွန်ကျူးသော ယောက်ျားများပြားစေခြင်းငှါ ပြုတတ်၏။

29 အဘယ်သူ သည် ဝမ်းနည်းခြင်း ရှိ သနည်း။ အဘယ်သူသည် ညည်းတွားခြင်း ရှိ သနည်း။ အဘယ်သူသည် ရန်တွေ့ခြင်း ရှိ သနည်း။ အဘယ်သည် မြည်တမ်းခြင်း ရှိ သနည်း။ အဘယ်သူသည် အကျိုးအကြောင်း မရှိ၊ ထိခိုက်၍ နာခြင်း ရှိ သနည်း။ အဘယ်သူသည် မျက်စိနီခြင်း ရှိ သနည်း ဟူမူကား၊ 30 စပျစ်ရည်ကို ကြာမြင့်စွာ သောက်လျက်နေ သောသူ၊ ဆေးနှင့်ရောသော စပျစ်ရည်ကို ရှာတတ်သော သူတို့သည် ထိုသို့သော လက္ခဏာရှိကြ၏။ 31 ဖလား၌နီလျက်၊ အရောင်တောက်လျက်၊ အချိုအမြိန်ဝင်လျက် ရှိသော စပျစ်ရည်ကို မကြည့်မရှုနှင့်။ 32 နောက်ဆုံး၌ မြေကဲ့သို့ကိုက်တတ်၏။ မြေဆိုး ကဲ့သို့ နာစေတတ်၏။ 33 သင့်မျက်စိတို့သည် အမျိုးပျက်သော မိန်းမတို့ကို ကြည့်ရှု၍၊ သင့်နှလုံးသည်လည်း ကောက်သော စကားကို မြွက်ဆိုလိမ့်မည်။ 34 အကယ်စင်စစ် သင်သည် ပင်လယ်အလယ်၌ အိပ်သောသူ၊ သင်္ဘောရွက်တိုင်ဖျားပေါ်မှာ အိပ်သော သူကဲ့သို့ ဖြစ်လိမ့်မည်။ 35 သူတို့သည် ငါ့ကိုရိုက်ကြပြီ။ သို့သော်လည်း ငါမနာ။ ငါ့ကိုထိုးကြသော်လည်း ငါမသိ။ အဘယ်အချိန်မှ ငါနိုးရမည်နည်း။ တဖန်ငါရှာ ဦးမည်ဟု သင်ဆိုလိမ့် သတည်း။

# 24

1 မတရားသောသူတို့ကို မပြုစုနှင့်။ သူတို့နှင့် ပေါင်း  
 ဘော်ခြင်းငှါ အလိုမရှိနှင့်။ 2 သူတို့သည် ဖျက်ဆီးခြင်း  
 ငှါ နှလုံးကြံစည်တတ် ၏။ နှုတ်နှင့်လည်း ဘေးပြုမည်  
 စကားကို ပြောတတ်၏။ 3 ဉာဏ်ပညာအားဖြင့် အိမ်ကို  
 တည်ဆောက်၍ ခိုင်ခံ့မြဲမြံစေရ၏။ 4 ပညာအတတ်အား  
 ဖြင့် အခန်းများတို့သည် အဘိုးထိုက်၍၊ နှစ်သက်ဘွယ်  
 သော ဥစ္စာအပေါင်းတို့နှင့် ပြည့်ရကြ၏။ 5 ပညာရှိသော  
 သူသည် တန်ခိုးရှိ၏။ ပညာ အတတ်နှင့် ပြည့်စုံသောသူ  
 သည် ခွန်အားတိုးပွားတတ်၏။ 6 ပညာရှိတို့နှင့် တိုင်ပင်ပြီး  
 မှ စစ်မှုကိုပြုရ၏။ အကြံပေးနိုင်သော သူများစွာရှိလျှင်၊  
 ဘေးလွတ်တတ်၏။ 7 ပညာမြင့်သောကြောင့် မိုက်သော  
 သူမမှီနိုင်။ မြို့တံခါးဝ၌ စကားမပြောဝံ့။ 8 မကောင်းသော  
 အမှုကို ပြုခြင်းငှါ ကြံစည်သော သူကို၊ ဘေးပြုသောသူ  
 ဟူ၍ မှည့်ရ၏။ 9 မိုက်သောအကြံအစည်၌ အပြစ်ပါ၏။  
 မထီမဲ့ မြင်ပြုသော သူသည်လည်း၊ လူစက်ဆုပ်ရွံရှာဘွယ်  
 ဖြစ် ၏။ 10 သင်သည် အမှုရောက်သောကာလ၌ စိတ်ပျက်  
 လျှင် အားနည်း၏။ 11 သင်္ချိုင်းသို့ထုတ်၍ အသေခံလု  
 သောသူတို့ကို သင်သည် နှုတ်အံ့သောငှါ၊ အားမထုတ်ဘဲ  
 နေလျက်၊ 12 ငါ့တို့မသိဟုဆိုသော်လည်း၊ နှလုံးသဘောကို  
 ဆင်ခြင်သောသူသည် မမှတ်၊ သင်၏စိတ်ဝိညာဉ်ကို စော  
 င်သောသူသည် မသိဘဲ၊ လူအသီးအသီးတို့အား သူတို့အ  
 ကျင့်နှင့်အလျောက်၊ အကျိုးအပြစ်ကို မဆပ် မပေးဘဲ နေ

တော်မူမည်လော။

13 ငါ့သား၊ ပျားရည်ကောင်းသောကြောင့် စား လော့။  
 ချိုမြိန်သော ပျားလပို့ကိုလည်း စားလော့။ 14 ထိုအတူ၊  
 သင်တွေ့ရသောပညာတရားသည် စိတ်ဝိညာဉ်၌ အရသာ  
 နှင့်ပြည့်စုံ၍၊ သင်သည် မြော်လင့် ခြင်းအကြောင်းမပျက်၊  
 ကောင်းသောအကျိုးကို ခံရလိမ့် မည်။ 15 အိုမတရား  
 သောသူ၊ ဖြောင့်မတ်သောသူ၏ အိမ် ကို ချောင်း၍ မကြ  
 ည့်နှင့်။ သူ၏ ငြိမ်ဝပ်ရာအရပ်ကို မဖျက်နှင့်။ 16 ဖြော  
 င်မတ်သောသူသည် ခုနစ်ကြိမ်လဲသော် လည်း ထပြန်  
 လိမ့်မည်။ မတရားသောသူမူကား၊ လဲသောအခါ ဆုံးရှုံး  
 လိမ့်မည်။ 17 သင်၏ရန်သူလဲသောအခါ ဝမ်းမမြောက်  
 နှင့်။ ခြေထိခိုက်သောအခါ ရွှင်လန်းသောစိတ်မရှိနှင့်။  
 18 ရှိလျှင် ထာဝရဘုရားသိမြင်သဖြင့်၊ မနှစ်သက် ဘဲ  
 သူမှ အမျက်တော်ကို လွှဲတော်မူမည်။ 19 မတရားသော  
 သူတို့ကြောင့် စိတ်မပူနှင့်။ အဓမ္မ လူတို့ကို မငြူစူနှင့်။  
 20 အကြောင်းမူကား၊ မတရားသောသူသည် အကျိုးကိုမ  
 ရ။ အဓမ္မလူ၏ မီးခွက်သည် သေလိမ့်မည်။ 21 ငါ့သား၊  
 ထာဝရဘုရားကို၎င်း၊ ရှင်ဘုရင်ကို၎င်း၊ ကြောက်ရွံ့လော့။  
 မတည်ကြည်သောသူတို့နှင့် ရောနှော မပေါင်းဘော်နှင့်။  
 22 သူတို့ဘေးသည် ချက်ခြင်းရောက်တတ်၏။ ထိုနှစ်ပါး  
 တို့၏ အဆုံးကို အဘယ်သူသိသနည်း။

23 ထိုမှ တပါး၊ ပညာရှိ တို့နှင့် ဆိုင်သော အရာ ဟူ  
 မူ ကား၊ တရားတွေ့မှု စီရင်ရာတွင် လူမျက်နှာကို မ

ထောက် ကောင်း။ 24 သင်သည် ဖြောင့်မတ်၏ဟု မတရားသောသူ အား ဆိုသောသူကို လူအမျိုးတို့သည် ကျိန်ဆဲကြလိမ့်မည်။ လူအနှွယ်တို့သည် စက်ဆုပ်ရွံရှာကြလိမ့်မည်။ 25 ဆိုးမပြစ် တင်သောသူ တို့ မူကား၊ စိတ်သာယာလျက်၊ ကောင်းကြီးမင်္ဂလာကို ခံလျက်ရှိကြလိမ့်မည်။ 26 မှန်သော စကားကို ပြန်ပြော တတ်သောသူ၏ နှုတ်ကို လူတိုင်း နမ်းလိမ့်မည်။ 27 ပြင်အရပ်မှာ သင်၏အလုပ်ကိုပြင်လော့။ လယ်တော၌ ကိုယ်အဘို့ ပြင်ဆင်လော့။ နောက်မှ သင်၏ နေရာအိမ်ကို ဆောက်လော့။ 28 သင်၏အိမ်နီးချင်းတဘက်၌ အကြောင်းမရှိဘဲ သက်သေမခံနှင့်။ ကိုယ်နှုတ်နှင့် သူတပါးကို မလှည့်စားနှင့်။ 29 သူသည် ငါ၌ပြုသည်အတိုင်း သူ၌ပြုမည်။ သူ့အကျင့်နှင့်အလျောက် အကျိုးအပြစ်ကို ငါဆပ်ပေး မည်ဟု မဆိုနှင့်။

30 ပျင်းရိသောသူ၏ လယ်ယာ အနားနှင့်၊ ဉာဏ်မရှိသောသူ၏ စပျစ်ဥယျာဉ်အနားမှာ ငါရှောက်သွားစဉ်၊ 31 ဆူးပင်များပြား၍၊ မြေတပြင်လုံး၌ ဆူးလေပင်အနှံ့အပြား လွှမ်းမိုးလျက်၊ ကျောက်ရိုးပြိုလျက်ရှိသည်ကို၊ 32 ငါမြင်၍ စေ့စေ့ဆင်ခြင်၏။ ကြည့်ရှု၍ သွန်သင်ခြင်းကို ခံရ၏။ 33 ခဏအိပ်လျက်၊ ခဏပျော်လျက်၊ အိပ်ပျော်ခြင်း ငှါ၊ ခဏ လက်ချင်းပိုက်လျက်နေစဉ်တွင်၊ 34 ဆင်းရဲခြင်းသည် ခရီးသွားသောသူကဲ့သို့၎င်း၊ ဥစ္စာပြုန်းတီးခြင်းသည် သူရဲကဲ့သို့၎င်း ရောက်လာလိမ့် မည်။

# 25

1 ယုဒရှင်ဘုရင် ဟေဇကိလူတို့ကူးရေးသော ရှော  
 လမုန်မင်း၏ သူတုတံစကားဟူမူကား၊ 2 အမှုအရေး  
 ကို ပုဂံထားခြင်းသည် ဘုရားသခင် ၏ ဘုန်းတော်နှင့်  
 သင်၏။ ရှင်ဘုရင်မူကား၊ အမှုအရေးကို စစ်ကြောခြင်း  
 အားဖြင့် ဂုဏ်အသရေတည်၏။ 3 မိုဃ်းကောင်းကင်သည်  
 မြင့်၏။ မြေကြီးသည် နက်၏။ ရှင်ဘုရင်နှလုံးကိုလည်း  
 စစ်၍မသိနိုင်။ 4 ငွေထဲက ချော်ကိုထုတ်ပယ်လျှင်၊ ပန်  
 တိမ်သမား နှင့် တော်သင့်သောဖလားကို ရလိမ့်မည်။  
 5 မတရားသော သူတို့ကို ရှင်ဘုရင်ထံတော်မှ ပယ်ရှား  
 လျှင်၊ အာဏာတော်သည် တရားအားဖြင့် တည် လိမ့်  
 မည်။ 6 ရှင်ဘုရင်ထံ တော်၌ ကိုယ်ကိုမချီးမြှောက်နှင့်။  
 လူကြီးနေရာ၌ မနေနှင့်။ 7 အကြောင်းမူကား၊ ဖူးမြင်ရ  
 သောမင်းရှေ့မှာ နှိမ်ခြင်းကို ခံရသည်ထက်၊ ဤအရပ်  
 သို့ တက်ပါဟူသော စကားကို သာ၍ကြားကောင်း၏။  
 8 အလျင်အမြန် ရန်မတွေ့နှင့်။ အိမ်နီးချင်းသည် သင့်  
 ကို အရှက်ခွဲပြီးမှ၊ သင်သည် အဘယ်သို့ ပြုမည်နည်း။  
 9 သင်သည် အိမ်နီးချင်းနှင့် ကိုယ်အမှုကို ဆွေး နွေး  
 လော့။ ပုဂံထားအပ်သော အမှုအရာကို သူတပါးအား  
 ထုတ်၍မပြနှင့်။ 10 သို့မဟုတ်၊ သူသည် သင့်ကို အရှက်ခွဲ  
 သဖြင့်၊ သင်၏ဂုဏ်အသရေသည် အစဉ်ဆုံးလိမ့်မည်။  
 11 လျှောက်ပတ်သော စကားသည် ငွေအပြောက် မှာ စီ  
 ချယ်သော ရွှေရှောက်ချိုသီးနှင့် တူ၏။ 12 နားထောင်

တတ်သောသူကို လျှောက်ပတ်စွာ ဆုံးမတတ်သော သူသည် ရွှေနားတောင်းကဲ့သို့၎င်း၊ ရွှေစင်တန်ဆာကဲ့သို့၎င်း ဖြစ်၏။ <sup>13</sup> စပါးရိတ်ရာကာလ၌ မိုမ်းပွင့်ကြောင့် ချမ်းသကဲ့သို့၊ သစ္စာစောင့်သော တမန်သည် စေလွှတ်သောသူ၌ ဖြစ်၍၊ သခင်စိတ်ကို ချမ်းစေတတ်၏။ <sup>14</sup> ပေးမည်ဟု ဝါကြွား၍ မပေးဘဲနေသောသူ သည် မိုမ်းရေမပါသော တိမ်နှင့်လေကဲ့သို့ ဖြစ်၏။ <sup>15</sup> ကြာမြင့်စွာသည်းခံလျှင် မင်းကိုဖျောင်းဖျှေနိုင်၏။ ချိုသောစကားသည်လည်း အရိုးကျိုးအောင်တတ်နိုင်၏။

<sup>16</sup> ပျားရည် ကို တွေ့သလော။ ဝ ရုံ သာ စား တော့။ အစားကြူး လျှင် ရင် ပြ ည့်၍ အန် ရ လိ မ့် မည်။ <sup>17</sup> သင်၏အိမ်နီးချင်းအိမ်၌ ကြာမြင့်စွာ မနေနှင့်။ နေလျှင် သူသည် သင့်ကိုငြီးငွေ့၍ မုန်းလိမ့်မည်။ <sup>18</sup> အိမ်နီးချင်း တဘက်၌ မမှန်သောသက်သေကို ခံသောသူသည် ဒုတ်၊ ထား၊ သံချွန်နှင့်တူ၏။ <sup>19</sup> အမှုရောက်သော ကာလ၌ သစ္စာပျက်တတ်သောသူ ကို ယုံလျှင် သွားကျိုးခြင်း၊ ခြေဆစ်ပြုတ်ခြင်းကို ခံရ၏။ <sup>20</sup> စိတ်ညှိုးငယ်သောသူ အား သီချင်းဆိုသောသူ သည် ဆောင်းကာလ၌ အဝတ်ကို ချွတ်သောသူ၊ ယမ်းစိမ်းပေါ်မှာ ပုံးရည်ကို လောင်းသောသူနှင့်တူ၏။ <sup>21</sup> သင်၏ရန်သူသည် မွတ်သိပ်လျှင် လုပ်ကျွေး လော့။ ရေငတ်လျှင် သောက် စရာ ဘို့ ပေးလော့။ <sup>22</sup> ထိုသို့ပြုလျှင် သူ၏ခေါင်းပေါ်၌ မီးခဲကို ပုံထား၍၊ ထာဝရဘုရားသည်လည်း၊ သင်၌ ဆုချတော်မူမည်။

23 မြောက်လေသည် မိုဗ်းရေကို ဆောင်တတ် သကဲ့သို့၊ ကုန်းတိုက် သော လျှာ သည် ဒေါသ မျက်နှာ ကို ဆောင် တတ်၏။ 24 ရန်တွေ့တတ်သော မိန်းမနှင့် လူများသော အိမ်၌ နေသည်ထက်၊ အိမ်မိုးပေါ် ထောင့်ထဲမှာနေသော် သာ၍ကောင်း၏။ 25 ဝေးသောပြည်မှ ရောက်လာသော ဝမ်းမြောက် စရာ သိတင်းစကားသည် ရေငတ်သောသူ၌ ချမ်းသော ရေကဲ့သို့ဖြစ်၏။ 26 ဖြောင့်မတ်သောသူသည် မတရားသောသူရှေ့ တွင် မှားယွင်းလျှင်၊ နောက်သော ရေကန်၊ ပုပ်သောစမ်း ရေတွင်းနှင့်တူ၏။ 27 ပျားရည်ကို စားကြူးလျှင် မကောင်းသကဲ့သို့၊ ကိုယ်ဂုဏ်သရေကို ရှာ လျှင် ဂုဏ်အသရေမရှိ။ 28 ကိုယ်စိတ်ကို မချုပ်တည်းနိုင် သောသူသည် မြို့ရိုးပျိုပျက်၍ ဟင်းလင်းရှိသော မြို့နှင့် တူ၏။

## 26

1 နွေကာလ၌ မိုဗ်းပွင့်ကဲ့သို့၎င်း၊ စပါးရိတ်ရာကာလ ၌ မိုဗ်းရေကဲ့သို့၎င်း၊ မိုက်သောသူသည် ဂုဏ်အသရေကို မခံသင့်။ 2 စာငှက်သည် အရပ်ရပ်လှည့်လည်၍၊ ဇရက် သည် လည်း ပျံသွားသကဲ့သို့၊ ထိုနည်းတူ အကြောင်းမ ရှိသော ကျိန်ဆဲခြင်းသည် မသင့်မရောက်တတ်။ 3 မြင်း ဘို့နှင့်တံ၊ မြင်းဘို့ဇက်ကြိုး၊ မိုက်သောသူ၏ ကျောဘို့ ကြိမ်လုံးသည် သင့်ပေ၏။ 4 မိုက်သောသူ၏ သဘောသို့ လိုက်၍၊ သူ၏စကား ကို မချေနှင့်။ ထိုသို့ချေလျှင် သူ နှင့်တူလိမ့်မည်။ 5 မိုက်သောသူ၏ သဘောသို့လိုက်၍



သူ၏စကား ကို ချေလော့။ သို့မဟုတ်၊ သူသည် ဝါကြွား  
 သောစိတ် ရှိလိမ့် မည်။ 6 မိုက်သော သူတွင် မှာ လိုက်  
 သောသူသည် ကိုယ်ခြေကို ဖြတ်၍ အကျိုးနည်းရှိ၏။  
 7 သုတုတံစကားကို မိုက်သောသူ ပြောခြင်းသည် ခြေ  
 ဆွဲသောသူ၏ ခြေကြွခြင်း ကဲ့သို့ဖြစ်၏။ 8 မိုက်သောသူ  
 ကို ချီးမြှောက်ခြင်းသည် ကျောက်ပုံ ၌ ကျောက်မြတ်  
 ကို ပစ်ထားခြင်းကဲ့သို့ ဖြစ်၏။ 9 ဆူးသည် ယစ်မူးသော  
 သူ၏လက်ကို စူးသကဲ့သို့၊ သုတုတံစကားသည် မိုက်သော  
 သူ၏ နှုတ်၌ရှိ၏။ 10 ကြီးသောသူသည် ခပ်သိမ်းသော  
 သူတို့ကို တုန်လှုပ်စေတတ်၏။ မိုက်သောသူနှင့် ပြစ်မှား  
 တတ် သော သူတို့ကို စေသုံးတတ်၏။ 11 ခွေးသည် မိမိ  
 အန်ဖတ်ကို ပြန်၍စားတတ်သကဲ့ သို့၊ မိုက်သောသူသည်  
 မိုက်သောအကျင့်ကို ပြန်၍ ကျင့်တတ်၏။ 12 ငါသည်  
 ပညာရှိ၏ဟု ထင်သောသူရှိလျှင်၊ ထိုသူ၌ မြော်လင့်စရာ  
 အခွင့်ရှိသည်ထက်၊ မိုက်သောသူ၌ သာ၍ မြော်လင့်စရာ  
 အခွင့်ရှိ၏။ 13 ပျင်းရိသောသူက၊ အိမ်ပြင်မှာခြင်္သေ့ရှိ၏။  
 လမ်းတို့၌ ခြင်္သေ့ရှိ၏ဟု ဆိုတတ်၏။ 14 တံခါးရွက်သည်  
 စရွေး၌လည်သကဲ့သို့ ပျင်းရိ သောသူသည် အိပ်ရာပေါ်  
 မှာ လည်တတ်၏။ 15 ပျင်းရိသောသူသည် မိမိလက်ကို  
 အိုး၌သွင်း သော်လည်း၊ တဖန်နှုတ်၍ မိမိပစပ်သို့ ခွဲရ  
 လျှင် စိတ်ညစ် တတ်၏။ 16 ပျင်းရိသောသူက၊ ငါသည်  
 အကျိုးအကြောင်းကို ပြတတ်သောသူ ခုနစ်ယောက်ထက်  
 သာ၍ ပညာရှိသည် ဟု ကိုယ်ကိုထင်တတ်၏။

17 လမ်း၌ရှောက် သွား၍ မိမိ မ ဆိုင် သော အမှု ကို ရောနှောသောသူသည် ခွေးနားရွက်ကို ကိုင်ဆွဲသောသူ နှင့် တူ၏။ 18 ငါကျီစားရုံမျှသာ ပြုသည်ဟုဆိုလျက်၊ 19 မိမိအိမ်နီးချင်းကို လှည့်စားသောသူသည် မီးစ၊ မြား၊ သေဘေးကို ပစ်တတ်သော အရူးနှင့် တူ၏။ 20 ထင်း မရှိလျှင် မီးသေတတ်သကဲ့သို့ ကုန်းတိုက် သော သူမ ရှိလျှင် ရန်ငြိမ်းတတ်၏။ 21 မီးခဲချင်းပြုသကဲ့သို့၎င်း၊ ထင်းသည် မီးကိုမွေး သကဲ့သို့၎င်း၊ ရန်တွေ့တတ်သော သူသည် ခိုက်ရန်မှုကို ပြုစုတတ်၏။ 22 ကုန်းတိုက်သော သူ၏စကားသည် မြိန်သော ခဲဘွယ် စားဘွယ်ကဲ့သို့ဖြစ်၍၊ ဝမ်းအတွင်းသို့ဝင်တတ်၏။ 23 ချစ်အားကြီးသောနှုတ် နှင့်၊ ဆိုးညစ်သော စိတ် နှလုံးသည် ချော်မွမ်းမိသော အိုးခြမ်းနှင့် တူ၏။ 24 အငြိုးထားသောသူသည် နှုတ် ဖြင့်လျှို့ဝှက်၍၊ ကိုယ်ထဲမှာလှည့်စားသော သဘောကို ဝှက်ထားတတ်၏။ 25 ထိုသို့သောသူ၏ စကားသည် ချို သော်လည်း မယုံနှင့်။ သူ၏စိတ်နှလုံးထဲမှာ စက်ဆုပ်ရွံရှာ ဘွယ်သော အရာခုနစ်ပါးရှိ၏။ 26 အငြိုးထားခြင်းကို လှ ည့်စားခြင်းအားဖြင့် ဝှက် ထားသောသူ၏ ဒုစရိုက်အပြစ် သည် ပရိသတ်ရှေ့မှာ ထင်ရှားလိမ့်မည်။ 27 တွင်းတူး သောသူသည် မိမိတွင်းထဲသို့ ကျလိမ့် မည်။ ကျောက်ကို လှိမ့်သောသူအပေါ်သို့ ထိုကျောက် သည် ပြန်၍လိမ့် လိမ့် မည်။ 28 မုသားပြောတတ်သောသူသည် မိမိညှဉ်းဆဲ သော သူတို့ကို မုန်းတတ်၏။ ချော့မော့တတ်သော သူသည်

လည်း ဖျက်ဆီးတတ်၏။

### 27

1 နက်ဖြန်နေ့ကို အမှီပြု၍ မဝါကြားနှင့်။ တရက်  
 အတွင်းတွင် အဘယ်သို့ ဖြစ်လိမ့်မည်ကို မသိနိုင်။  
 2 ကိုယ်တိုင်ကိုယ်ကို မချီးမွမ်းဘဲ သူတပါးချီးမွမ်းပါ  
 လေစေ။ ကိုယ်နှုတ်နှင့် ကိုယ်ကိုမချီးမွမ်းဘဲ၊ ကိုယ်နှု  
 င် မဆိုင်သော သူတပါး ချီးမွမ်းပါလေစေ။ 3 ကျောက်  
 နှင့်သဲသည်လေး၏။ မိုက်သောသူ၏ ဒေါသသည် ထို  
 နှစ်ပါးထက် သာ၍လေး၏။ 4 မာနသည်ကြမ်းကြုတ်  
 သော သဘောရှိ၏။ ဒေါသသည် ပြင်းထန်တတ်၏။  
 ငြိူစုသောစိတ်ကိုကား၊ အဘယ်သူဆီး၍ ခံနိုင်သနည်း။  
 5 ထင်ရှားစွာဆုံးမ ပြစ်တင်ခြင်းသည် တိတ်ဆိတ် စွာ  
 ချစ်ခြင်းထက် သာ၍ကောင်း၏။ 6 အဆွေခင်ပွန်းသည်  
 ဒဏ်ပေးသောအခါ သစ္စာ စောင့်လျက်ပေး၏။ ရန်သူ  
 မှုကား၊ နမ်းသောအခါ လှည့်စားတတ်၏။ 7 စား၍ ဝသော  
 သူသည် ပျားလပို့ကိုပင် ငြင်းပယ် လိမ့်မည်။ မွတ်သိပ်  
 သော သူမှုကား၊ ခါးသော အရာကို ချိုသည်ဟု ထင်  
 တတ်၏။ 8 မိမိနေရာကိုစွန့်၍ လည်သောသူသည် မိမိ  
 အသိုက်ကို စွန့်၍လည်သော ငှက်နှင့်တူ၏။ 9 နံ့သာဆီနှ  
 င် နံ့သာရည်သည် ရွှင်လန်းစေသကဲ့သို့၊ ကြည်ညိုသော  
 စိတ်နှင့် အကြံပေးတတ်သော အဆွေ ခင်ပွန်း၏ ချစ်ဘွ  
 ယ်သော လက္ခဏာသည် ရွှင်လန်းစေ တတ်၏။ 10 ကိုယ်  
 အဆွေခင်ပွန်းနှင့် အဘ၏ အဆွေခင်ပွန်း ကို မစွန့်နှ

ငှ်။ အမှုရောက်သောကာလ၌၊ ညီအစ်ကို အိမ်သို့မသွား  
 နှင့်။ နိသောအိမ်နီးချင်းသည် ဝေးသော ညီအစ်ကိုထက်  
 သာ၍ကောင်း၏။ 11 ငါ့သား၊ ပညာရှိလော့။ ကဲ့ရဲ့သော  
 သူ၏စကားကို ငါချေနိုင်အောင်၊ ငါ့စိတ်ကို ရွှင်လန်းစေ  
 လော့။ 12 သမ္မာသတိရှိသောသူသည် အမှုကိုမြော်မြင်၍၊  
 ပုန်းရှောင်လျက်နေတတ်၏။ ဉာဏ်တိမ်သောသူမူကား၊  
 အစဉ်အတိုင်းသွား၍ အမှုနှင့်တွေ့တတ်၏။

13 မကျွမ်းသော သူအတွက်၊ အမျိုးပျက်သော မိန်းမ  
 အတွက်၊ အာမခံတတ်သော သူသည် အဝတ်အစ ရှိ  
 သော ဥစ္စာတစ်ခုတခုကို ပေါင်ထားစေ။ 14 နံနက်စောစော  
 ထ၍၊ မိမိအဆွေခင်ပွန်းကို ကျယ်သောအသံနှင့် ကောင်း  
 ကြီးပေးသောသူသည် ကျိန်ဆဲခြင်းကို ပြုရာရောက်၏။  
 15 ရန်တွေ့တတ်သော မယားသည် မိုဗ်းသည်း စွာ  
 ရှာသော နေ့၌ အစက်စက် ကျသော မိုဗ်းပေါက်နှင့်  
 တူ၏။ 16 ထိုမိန်းမကို သိမ်းထားသောသူသည် လေကို  
 သိမ်းထားသောသူနှင့်တူ၏။ လက်ျာလက်၌ လိမ်းသော  
 နံ့သာဆီကို ဝှက်၍မထားနိုင်။ 17 သံကို သံဖြင့်ထက်စေ  
 သကဲ့သို့၊ လူသည်အဆွေ ခင်ပွန်း၏ မျက်နှာကို ထက်စေ  
 တတ်၏။ 18 သင်္ဘောသဖန်းပင်ကို စောင့်သောသူသည်  
 သင်္ဘောသဖန်းသီးကို စားရ၏။ ထိုနည်းတူ၊ သခင်အမှုကို  
 ဆောင်ရွက်သော သူသည် ဂုဏ်အသရေကို ရတတ်၏။  
 19 ရေ၌လူမျက်နှာချင်းတူသကဲ့သို့၊ လူတယောက် နှင့်တ  
 ယောက် စိတ်သဘောတူကြ၏။ 20 မရုဏာနိုင်ငံနှင့် အဗဒု

ဒုန်နိုင်ငံသည် အလိုမပြည့် စုံသကဲ့သို့၊ လူတို့မျက်စိသည် အလိုမပြည့်စုံတတ်။<sup>21</sup> ငွေစစ်စရာဘို့ မိုက်ရှိ၏။ ရွှေစစ်စရာဘို့ မီးဖို ရှိ၏။ လူကိုစစ်စရာဘို့ သူတပါးချီးမွမ်းခြင်း ရှိ၏။<sup>22</sup> မိုက်သောသူကို စပါးနှင့်အတူဆုံ၍ ကျည်ပွေ့နှင့် ထောင်သော်လည်း၊ မိုက်သောသဘောမထွက်တတ်။

<sup>23</sup> သင်၏ သိုးစုအကြောင်းတို့ကို သိခြင်းငှါ ကြိုးစားလော့။ နွားစုတို့ကိုလည်း စေ့စေ့ကြည့်ရှုလော့။

<sup>24</sup> စည်းစိမ်သည် အမြဲမတည်တတ်။ ရှင်ဘုရင်၏ စည်းစိမ် သော်လည်း၊ လူမျိုးအစဉ်အဆက် မတည်တတ်။<sup>25</sup> မြက်ပင်ပေါက်တတ်၏။ ပျိုးပင်လည်း ထင်ရှားတတ်၏။ တောင်ယာအသီးကိုလည်း သိမ်းရ၏။<sup>26</sup> သိုးသငယ်တို့သည် သင်ဝတ်စရာဘို့၊ ဆိတ်တို့သည် လည်း မြေအဘို့ကိုဖြေစရာဘို့ ပြစ်၏။<sup>27</sup> သင်စားစရာဘို့၊ အိမ်သူအိမ်သားစားစရာဘို့၊ ကျွန်မိန်းမများကို ကျွေးစရာဘို့ ဆိတ်နို့လောက်လိမ့်မည်။

## 28

<sup>1</sup> လိုက်သောသူမရှိသော်လည်း၊ မတရားသောသူ သည် ပြေးတတ်၏။ ဖြောင့်မတ်သောသူမူကား၊ ခြင်္သေ့ကဲ့သို့ ရဲရင့်တတ်၏။<sup>2</sup> ပြည်သူပြည်သားအပြစ်ကြောင့်၊ မင်းတို့သည် များပြားတတ်ကြ၏။ ဉာဏ်ပညာနှင့် ပြည့်စုံသောသူအား ဖြင့် နိုင်ငံတည်တတ်၏။<sup>3</sup> ဆင်းရဲသားတို့ကို ညှဉ်းဆဲသော ဆင်းရဲသား သည် အဘယ်စားစရာမျှ မကြွင်းစေဘဲ၊ သုတ်သင်ပယ် ရှင်းသော မိုဃ်းရေနှင့်

တူ၏။ 4 တရားကို ဖျက်သောသူသည် မတရားသောသူတို့ကို ချီးမွမ်းတတ်၏။ တရားကို စောင့်သောသူမူကား၊ သူတို့နှင့် ဆန့်ကျင်ဘက်ပြုတတ်၏။ 5 အဓမ္မလူသည် တရားစီရင်ခြင်းကို နားမလည် တတ်။ ထာဝရဘုရားကို ရှာသောသူမူကား၊ ခပ်သိမ်း သော စီရင်ခြင်းကို နားလည် တတ်၏။ 6 မမှန်သောအမှုကို ပြုသောသူသည် ငွေရတတ် သော်လည်း၊ ဖြောင့်မတ်ခြင်းလမ်းသို့ လိုက်သော ဆင်းရဲ သားသည် သာ၍မြတ်၏။ 7 တရားကိုစောင့်သောသူသည် ပညာရှိသော သားဖြစ်၏။ စားကြူးသောသူတို့နှင့် ပေါင်း ဘော်သောသူ မူကား၊ မိမိအဘကို အရှက်ခွဲတတ်၏။ 8 အတိုးစား၍ မတရားသော အမြတ်အားဖြင့် ဥစ္စာကို ဆည်းဖူးသောသူသည် ဆင်းရဲသားတို့ကို သနား သော သူအဘို့သာ ဆည်းဖူးတတ်၏။ 9 တရားမနာ၊ လွဲသွား သောသူသည် ဆုတောင်း သော်လည်း၊ သူ၏ပဋ္ဌနာစကား သည် စက်ဆုပ်ရွံရှာဘွယ် ဖြစ်၏။ 10 ဖြောင့်မတ်သောသူ ကို လမ်းလွဲ၍၊ မကောင်း သော လမ်းထဲသို့ သွေးဆောင် သောသူသည် မိမိတူးသော တွင်းထဲသို့ မိမိကျလိမ့်မည်။ သဘောဖြောင့်သောသူ မူကား၊ ကောင်းသောအရာတို့ကို အမွေခံရလိမ့်မည်။ 11 ငွေရတတ်သောသူက။ ငါသည် ပညာရှိ၏ဟု ကိုယ်ကို ထင်တတ်၏။ ဉာဏ်ကောင်းသော ဆင်းရဲသား မူကား၊ ထိုသူကို စစ်ကြောတတ်၏။ 12 ဖြောင့်မတ်သောသူတို့သည် ဝမ်းမြောက်သော အခါ ဘုန်းကြီး တတ်၏။ မတရားသောသူတို့သည် ချီးမြှောက်ခြင်းသို့

ရောက်သောအခါ လူတို့သည် ပုန်း ရှောင်၍ နေတတ်ကြ၏။<sup>13</sup> မိမိအပြစ်ကို ဝှက်ထားသောသူသည် ချမ်းသာမရ။ မိမိအပြစ်ကို ဘော်ပြဝန်ချ၍ စွန့်ပစ်သော သူမူကား၊ ကရုဏာတော်ကို ခံရလိမ့်မည်။<sup>14</sup> အစဉ်မပြတ် ကြောက်ရွံ့သောသူသည် မင်္ဂလာ ရှိ၏။ မိမိစိတ်နှလုံးကို ခိုင်မာစေသောသူမူကား၊ ဘေး ဥပဒ်နှင့်တွေ့လိမ့်မည်။<sup>15</sup> ဆင်းရဲသားတို့ကို အုပ်စိုးသော အမေ့မင်းသည် ဟောက်သောခြင်္သေ့၊ လှည့်လည်သောဝံနှင့်တူ၏။<sup>16</sup> ဉာဏ်မရှိသောမင်းသည် ပြင်းစွာညှဉ်းဆဲတတ်၏။ လောဘကို မုန်းသောမင်းမူကား၊ အသက်တာရှည်လိမ့်မည်။<sup>17</sup> လူအသက်ကို ညှဉ်းဆဲသောသူသည် သင်္ချိုင်း တွင်းသို့ ပြေးပါလေစေ။ အဘယ်သူမျှ မဆီးတားစေနှင့်။

<sup>18</sup> ဖြောင့်သောလမ်းသို့ လိုက်သောသူသည် ဘေး လွတ်လိမ့်မည်။ ကောက်သောလမ်းသို့ လိုက်သောသူမူကား၊ ချက်ခြင်းလဲလိမ့်မည်။<sup>19</sup> လယ်လုပ်သောသူသည် ဝစွာစားရ၏။ အချည်း နှီးသောအမှုကို စောင့်သောသူမူကား၊ ဆင်းရဲခြင်းနှင့် ဝလိမ့်မည်။<sup>20</sup> သစ္စာစောင့်သောသူသည် ကောင်းကြီးမင်္ဂလာ နှင့် ကြွယ်ဝလိမ့်မည်။ ငွေရတတ်ခြင်းငှါ အလျင်အမြန် ပြုသောသူမူကား၊ အပြစ်နှင့်မလွတ်ရ။<sup>21</sup> လူမျက်နှာကို မထောက်ကောင်း။ သို့သော် လည်း၊ လူသည် မုန့်တဖဲ့ကိုရခြင်းငှါ ဒုစရိုက်ကို ပြုလိမ့်မည်။<sup>22</sup> ငွေရတတ်ခြင်းငှါ အလျင်အမြန်ပြုသော သူသည် မနာလိုသောသဘောရှိတတ်၏။ နောက်တဖန် ဆင်းရဲခြင်း

သို့ ရောက်မည်ဟု မအောက်မေ့တတ်။<sup>23</sup> ချောမော့သော စကားကို ပြောသောသူသည် ကျေးဇူးကို ခံရသည်ထက်၊ ဆုံးမပြစ်တင်သောသူသည် နောက်တဖန် သာ၍ ကျေးဇူးကို ခံရလိမ့်မည်။<sup>24</sup> အပြစ်မရှိဟုဆိုလျက်၊ မိဘဥစ္စာကို လုယူသော သူသည် ဖျက်ဆီးသောသူ၏ အပေါင်းအဘော်ဖြစ်၏။<sup>25</sup> စိတ်မြင့်သောသူသည် ခိုက်ရန်ကို နှိုးဆော်တတ် ၏။ ထာဝရဘုရားကို ခိုလှုံသောသူမူကား၊ ကြွယ်ဝတတ် ၏။<sup>26</sup> မိမိစိတ်နှလုံးကို ကိုးစားသောသူသည် လူမိုက် ဖြစ်၏။ ပညာသတိနှင့် ကျင့်သောသူမူကား၊ ဘေးလွတ် တတ်၏။<sup>27</sup> ဆင်းရဲသားတို့အား စွန့်ကြဲသောသူသည် ကိုယ် တိုင်မဆင်းရဲရာ။ လွှဲရှောင်သောသူမူကား၊ များစွာသော ကျိန်ဆဲခြင်းကို ခံရလိမ့်မည်။<sup>28</sup> မတရားသောသူတို့သည် ချီးမြှောက်ခြင်းသို့ ရောက်သောအခါ၊ လူတို့သည် ပုန်းရှောင်၍ နေရကြ၏။ ပျက်စီးခြင်းသို့ ရောက်သောအခါ၊ ဖြောင့်မတ်သောသူတို့ သည် ပွားများတတ်ကြ၏။

## 29

<sup>1</sup> အထပ်ထပ်ဆုံးမခြင်းကို ခံသော်လည်း၊ မိမိ လည်ပင်းကို ခိုင်မာစေသောသူသည် ကိုးကွယ်ရာမရ၊ ရုတ်တရက် ပျက်စီးလိမ့်မည်။<sup>2</sup> ဖြောင့်မတ်သောသူတို့သည် အခွင့်ရသော အခါ၊ ပြည်သူပြည်သားတို့သည် ဝမ်းမြောက်တတ်ကြ၏။ မတရားသောသူတို့သည် အုပ်စိုးသောအခါ မူကား၊ ပြည်သူပြည်သားတို့သည် ဝမ်းနည်းတတ်ကြ၏။



3 ပညာတရားကို နှစ်သက်သောသူသည် မိမိ အဘကို ဝမ်းမြောက်စေ၏။ ပြည်တန်ဆာတို့နှင့် ပေါင်း ဘော်သောသူမူကား၊ ဥစ္စာပြုန်းတီးတတ်၏။ 4 တရားသဖြင့် စီရင်သောရှင်ဘုရင်သည် တိုင်း ပြည်ကို တည်စေတတ်၏။ တံစိုးစားသော ရှင်ဘုရင် မူကား၊ တိုင်းပြည်ကို မှောက်လှန်တတ်၏။ 5 အိမ်နီးချင်းကို ချောမော့သောသူသည် အိမ်နီး ချင်းသွားရာလမ်း၌ ကွန်ရွက်ကို ဖြန့်ထား၏။ 6 အမေ့လူပြစ်မှားရာ၌ ကျော့ကွင်းထောင်လျက် ရှိ၏။ ဖြောင့်မတ်သောသူမူကား၊ ရွှင်လန်းစွာ သီချင်းဆိုတတ်၏။ 7 ဖြောင့်မတ်သော သူသည် ဆင်းရဲသားအမှုကို ဆင်ခြင်တတ်၏။ မတရားသောသူမူကား၊ ထိုအမှုကို ပမာဏမပြုတတ်။ 8 မထီမဲ့မြင်ပြုသော သူတို့သည် မြို့ကို မီးရှို့တတ် ၏။ ပညာရှိသော သူတို့မူကား၊ ဒေါသအမျက်ကို လွှဲတတ် ၏။ 9 ပညာရှိသောသူသည် မိုက်သောသူနှင့် အမှု တွေ့လျှင်၊ စိတ်ဆိုးသည်ဖြစ်စေ၊ ပြိုးရယ်သည်ဖြစ်စေ၊ အားရစရာအကြောင်းမရှိ။ 10 လူအသက်ကို သတ်တတ်သောသူတို့သည် စုံလင်သောသူကို မုန်းတတ်ကြ၏။ ဖြောင့်မတ်သော သူတို့မူကား၊ သူတပါးအသက်ကို စောင့်မတတ်ကြ၏။ 11 မိုက်သောသူသည် မိမိကြံစည်သမျှကို ဘော်ပြ တတ်၏။ ပညာရှိသောသူမူကား၊ အဆင်မသင့်မှီ ထိမ်ဝှက် တတ်၏။ 12 မင်းသည်မှသာ စကားကို နားထောင်လျှင်၊ ကျွန် အပေါင်းတို့သည် လူဆိုးဖြစ်ကြလိမ့်မည်။ 13 ဆင်းရဲသောသူနှင့် ညှဉ်းဆဲသော

သူတို့သည် တွေ့ကြုံကြပြီ။ ထာဝရဘုရားသည် ထိုနှစ်ဦး တို့အား အလင်းကို ပေးသနားတော်မူ၏။ <sup>14</sup> ဆင်းရဲသား တို့ကို တရားသဖြင့် စီရင်သော ရှင် ဘုရင်၏အာဏာ တော်သည် အစဉ်အမြဲတည်တတ်၏။

<sup>15</sup> ကြိမ်လုံးနှင့်ရိုက်ခြင်း၊ နှုတ်နှင့်ဆုံးမခြင်းအားဖြင့် ပညာတိုးပွားတတ်၏။ တတ်တိုင်းနေစေသော သူငယ် သည် အမိကို အရှက်ခွဲတတ်၏။ <sup>16</sup> မတရားသောသူ တို့သည် များပြားသောအခါ၊ လွန်ကျူးခြင်းအပြစ်တိုးပွား တတ်၏။ သို့ရာတွင်၊ သူတို့ ပျက်စီးခြင်းကို ဖြောင့် မတ်သောသူတို့သည် မြင်ရကြ၏။ <sup>17</sup> သင်၏သားကို ဆုံးမလော့။ သို့ပြုလျှင် သူသည် သင့်ကို ချမ်းသာပေး မည်။ ထိုမျှမက စိတ်ရွှင်လန်းစရာ အခွင့်ကို ပေးမည်။ <sup>18</sup> ဗျာဒိတ်တော်မရှိလျှင်၊ လူတို့သည် အကျိုးနည်း ဖြစ် ကြ၏။ တရားတော်ကို စောင့်သောသူမူကား မင်္ဂလာ ရှိ၏။ <sup>19</sup> စကားအားဖြင့်သာ ကျွန်ကို ဆုံးမ၍ မနိုင်ရာ။ သူ သည် နားလည်သော်လည်း၊ နားမထောင်ဘဲ နေလိမ့် မည်။ <sup>20</sup> သတိမရှိဘဲစကားများသော သူရှိလျှင်၊ ထိုသူ၌ မြော်လ င့် စရာအခွင့်ရှိသည်ထက်၊ မိုက်သောသူ၌သာ၍ မြော်လ င့်စရာ အခွင့်ရှိ၏။ <sup>21</sup> ကျွန်သည်ငယ်သော အရွယ်မှစ၍ ပျော်ပါး အောင် ကျွေးမွေးခြင်းကိုခံရလျှင်၊ နောက်ဆုံး၌ သား အရာကို ရလိမ့်မည်။ <sup>22</sup> စိတ်ဆိုးတတ်သောသူ သည် ခိုက်ရန်မှုကို နှိုးဆော် တတ်၏။ ပြင်းထန်သော သူသည်လည်း၊ အလွန်အကျူး များတတ်၏။ <sup>23</sup> မိမိ

မာနသည် မိမိကိုနှိမ့်ချလိမ့်မည်။ စိတ်နှိမ့်ချ သောသူ မူကား၊ ဂုဏ်အသရေကိုရလိမ့်မည်။<sup>24</sup> သူ့ခိုးကိုလက်ခံ သောသူသည် မိမိအသက်ကိုမှန်း တတ်၏။ ကျိန်ဆိုခြင်း ကိုပြုသော်လည်း၊ အမှုကိုမဘော် မပြတတ်။<sup>25</sup> လူကို ကြောက်ရွံ့ခြင်း သဘောသည် ကျော့ကွင်း ကို ထောင် တတ်၏။ ထာဝရဘုရားကို ခိုလှုံသောသူမူ ကား လုံခြုံလိ မ့်မည်။<sup>26</sup> မင်းပြုသော ကျေးဇူးကိုများသောသူတို့သည် ကြိုးစား၍ ရှာတတ် ကြ၏။ သို့ရာတွင် ခပ်သိမ်းသောသူ တို့၏အမှုကို ထာဝရဘုရားစီရင် တော်မူ၏။<sup>27</sup> တရား သောသူသည် မတရားသောသူကို၎င်း၊ မတရားသော သူ သည်တရားသဖြင့် ကျင့်သောသူကို၎င်း၊ စက်ဆုပ်ရွံရှာ တတ်၏။

### 30

1 ယာကေသားအာဂုရသည် ဣသေလနှင့် ဥကလ ကိုဆုံးမသောတရား စကား ဟူမူကား၊<sup>2</sup> အကယ်စင်စစ် ငါသည် လူမဟုတ်၊ တိရစ္ဆာန် ဖြစ်၏။ လူဉာဏ်နှင့် မ ပြည့်စုံ။<sup>3</sup> ပညာတရားကို မသင်၊ သန့်ရှင်းသော အရာ တို့ကို မလေ့ကျက်။<sup>4</sup> ကောင်းကင်ဘုံသို့ အဘယ်သူ တက်သနည်း။ အဘယ်သူဆင်းလာသနည်း။ အဘယ်သူ သည် လေကို မိမိလက်နှင့် ဆုပ်ထားသနည်း။ အဘယ်သူ သည် ရေကို အဝတ်နှင့် ထုပ်ထားသနည်း။ မြေကြီးစွန်း ရှိသမျှတို့ကို အဘယ်သူတည်စေသနည်း။ ထိုသို့ပြုသော သူ၏ အမည် နှင့်သူ၏သားအမည်ကား အဘယ်သို့နည်း။

သင်ပြော နိုင်သလော။ 5 ဘုရားသခင်၏ စကားတော် ရှိသမျှသည် စင်ကြယ်၏။ ခိုလှုံသောသူအပေါင်းတို့၌ ဘုရားသခင်သည် အကွယ်အကာဖြစ်တော်မူ၏။ 6 စကားတော်၌ ထပ်၍မသွင်းနှင့်။ သို့ပြုလျှင် အပြစ်တင်တော်မူ၍၊ သင်သည် မုသာသုံးသောသူ ဖြစ်လိမ့်မည်။

7 ကိုယ်တော်ထံမှာ ဆုနှစ်ပါးကို အကျွန်ုပ်တောင်းပါ၏။ အကျွန်ုပ်မသေမှီတိုင်အောင် ငြင်းတော်မမူပါနှင့်။ 8 အကျွန်ုပ်မှ အနတ္တနှင့် မုသာကိုပယ်တော်မူပါ။ ဆင်းရဲခြင်းနှင့် ငွေရတတ်ခြင်းကို ပေးတော်မမူပါနှင့်။ အသက်မွေးလောက်သောပညာကိုသာ ပေးတော်မူပါ။ 9 သို့မဟုတ်၊ အကျွန်ုပ်သည် ကြွယ်ဝ၍၊ ထာဝရဘုရားကား၊ အဘယ်သူနည်းဟုဆိုလျက်၊ ကိုယ်တော်ကို ငြင်းပယ်မည်ဟု ဆိုးရိမ်စရာရှိပါ၏။ သို့မဟုတ်၊ ဆင်းရဲ၍ သူ့ဥစ္စာကိုခိုးသဖြင့်၊ အကျွန်ုပ်၏ ဘုရားသခင် နာမတော်ကို မုသာနှင့်ဆိုင်၍ မြွက်ဆိုမည်ဟု စိုးရိမ်စရာ ရှိပါ၏။

10 ကျွန်၏ အကျိုးကို ဖျက်ခြင်းငှါ သူ၏သခင်ကို မပြောနှင့်။ ပြောလျှင် ကျွန်သည် သင့်ကို ကျိန်ဆဲ၍၊ သင့်၌ အပြစ်ရောက်မည်ဟု စိုးရိမ်စရာရှိ၏။ 11 အဘကို ကျိန်ဆဲ၍ အမိကိုလည်း ကောင်းကြီး မပေးတတ်သော လူတမျိုး၊ 12 ငါသည် စင်ကြယ်၏ဟု မိမိကိုယ်ထင်သော်လည်း၊ မိမိအညစ်အကြေးမှ မဆေးကြောသေးသော လူတမျိုး၊ 13 အလွန်စိတ်မြင့်၍ မော်ကြည့်တတ်သော လူတမျိုး၊ 14 ဆင်းရဲသောသူတို့ကို မြေကြီးပေါ်က၎င်း၊

ငတ်မွတ်သောသူတို့ကို လူစုထဲက၎င်း၊ ကိုက်စားပယ်ရှင်းစရာဘို့ သန်လျက်နှင့်တူသောသွား၊ ထားနှင့်တူသော အံနှင့် ပြည့်စုံသော လူတမျိုးရှိ၏။ <sup>15</sup> မျှော့ကောင်၌ပေးပါနှင့်ပေးပါဟူသော သမီးနှစ် ကောင်ရှိ၏။ အလိုဆန္ဒမပြေနိုင်သော အရာသုံးပါးမက၊ တန်တော့ဟု မဆိုတတ်သော အရာလေးပါးဟူမူကား၊ <sup>16</sup> သင်္ချိုင်းတပါး၊ မြို့သော မိန်းမဝမ်းတပါး၊ ရေမဝ နိုင်သောမြေတပါး၊ တန်တော့ဟု မဆိုတတ်သော မီးတပါးတည်း။ <sup>17</sup> အဘကိုကျီစားသောသူ၊ အမိ စကားကိုနားမထောင်၊ မထီမဲ့မြင်ပြုသော သူ၏ မျက်စိကို ချိုင့်၌ကျင်လည် သောကျီးအတို့သည် နှိုက်ကြလိမ့်မည်။ ရွှေလင်းတသငယ်တို့သည်လည်း စားကြလိမ့်မည်။ <sup>18</sup> ငါ့ဉာဏ်မမှီနိုင်သော အရာသုံးပါးမက၊ ငါမသိ၊ နားမလည်နိုင်သော အရာလေးပါး ဟူမူကား၊ <sup>19</sup> လေ၌ရွှေလင်းတသွားရာလမ်းတပါး၊ ကျောက် ပေါ်မှာ မြေသွားရာလမ်းတပါး၊ ပင်လယ်အလယ်၌ သင်္ဘောသွားရာလမ်းတပါး၊ အပျိုမနှင့် ယောက်ျားသွား ရာလမ်းတပါးတည်း။ <sup>20</sup> မျောက်မထားသော မိန်းမလမ်းလည်း ထိုအတူ ဖြစ်၏။ အစာစားပြီးမှ မိမိပစပ်ကိုသတ်၍၊ ဒုစရိုက်ကို ငါမပြုမိဟုဆိုတတ်၏။

<sup>21</sup> မြေကြီး ကို မွေနှောက် သော အရာ သုံး ပါး မက၊ မြေကြီးမခံနိုင်သော အရာလေးပါးဟူမူကား၊ <sup>22</sup> မင်းပြုသော ကျွန် တ ပါး၊ ဝစ္စ စား ရ သော လူမိုက် တ ပါး၊ <sup>23</sup> လက်ထပ်သော မိန်းမဆိုးတပါး၊ သခင်မ ဥစ္စာ ကို

အမွေခံရသော ကျွန်မတပါးတည်း။<sup>24</sup> မြေကြီးပေါ်မှာ သေးနှပ်သော်လည်း၊ အထူး သဖြင့် ပညာရှိသော အရာလေးပါးဟူမူကား၊<sup>25</sup> ခွန်အားမရှိသော အမျိုးဖြစ်သော်လည်း၊ နွေ ကာလ၌ မိမိစားစရာကို ပြင်ဆင်တတ်သော ပရွက်ဆိတ် တပါး၊<sup>26</sup> မသန်စွမ်းသော အမျိုးဖြစ်သော်လည်း၊ ကျောက် တွင်း၌ နေရာချတတ်သော ရှာဖွေ ယုန် တပါး၊<sup>27</sup> မင်း မရှိ သော်လည်း၊ တပ်ဖွဲ့၍ အစဉ်အတိုင်း သွားတတ်သော ကျိုင်းတပါး၊<sup>28</sup> လက်ဖြင့် ကိုင်ဆွဲ၍ နန်းတော်၌ပင် နေတတ် သော အိမ်မြှောင် တပါး တည်း။<sup>29</sup> ကောင်းစွာ သွားတတ် သော အရာ သုံးပါးမက၊ အသွားလှသော အရာလေးပါးဟူမူကား၊<sup>30</sup> တိရစ္ဆာန်တကာတို့ထက် ခွန်အားကြီး၍၊ အဘယ်သူ ကိုမျှ မရှောင်တတ်သော ခြင်္သေ့တပါး၊<sup>31</sup> စစ်မြင်း တပါး၊ ဆိတ်ထီး တပါး၊ အဘယ်သူမျှ မဆီးတားနိုင် သော ရှင်ဘုရင်တပါးတည်း။<sup>32</sup> သင်သည် ကိုယ်ကို ချီးမြှောက်၍ မိုက်သော အမှု ကို ပြုမိသော်၎င်း၊ မကောင်းသော အကြံကိုကြံမိ သော်၎င်း၊ သင်၏နှုတ်ကို လက်နှင့် ပိတ်ထားလော့။<sup>33</sup> အကယ်စင်စစ် နို့ကို မွေ့လျှင် ထောပတ်တွက် တတ်၏။ နှာခေါင်းကို ဆွဲလိမ့်လျှင် အသွေးထွက် တတ်၏။ ထိုနည်းတူ၊ ဒေါသကို နှိုးဆော်လျှင် ခိုက်ရန်ထွက်တတ်၏။

### 31

1 လေ မွေ့ လမင်း ကြီး၏ မယ်တော် သည် သား ကို

ဆုံးမသွန်သင်သော တရားစကားဟူမူကာ၊ <sup>2</sup> ငါ့သား အဘယ်သို့နည်း။ ငါဘွားသောသား၊ အဘယ်သို့နည်း။ ငါ့၏သစ္စာ ဂတိနှင့် ဆိုင်သောသား အဘယ်သို့နည်း ဟု မေးမြန်းသော်၊ <sup>3</sup> သင်၏အစွမ်းသတ္တိကို မိန်မတို့အားမ ပေးနှင့်။ ရှင်ဘုရင်တို့ကို ဖျက်ဆီးတတ်သာ အရာ၌ သ င်၏အကျင့် အကြံ အပြုအမှုတို့ကို မအပ်နှင့်။ <sup>4</sup> အို လေမေ့လ၊ စပျစ်ရည်သောက်သော အမှုနှင့် သေရည် သောက်သော အမှုသည် ရှင်ဘုရင်၊ မင်းသား တို့ကို နှ င့် မတော်မသင့်။ <sup>5</sup> သူတို့သည် သောက်လျက် တရား တော်ကို မေ့ လျော့၍၊ ဆင်းရဲသော အမှုကို မတရား သဖြင့် စီရင် ဆုံးဖြတ်မည်ဟု စိုးရိမ်စရာရှိ၏။ <sup>6</sup> ဆုံး လုသောလူအား သေရည်သေရက်ကို၎င်း၊ စိတ်ညစ်သော သူအား စပျစ်ရည်ကို၎င်း၊ ပေးလော့။ <sup>7</sup> ထိုသူတို့သည် သောက်၍ မိမိဒုက္ခဆင်းရဲကို မအောက်မေ့ဘဲ မေ့လျော့ပါ စေ။ <sup>8</sup> ကိုးကွယ်ရာမရှိသော သူအပေါင်းတို့၏အမှုကို စော င်ခြင်းငှါ၊ စကားအသောသူတို့ဘက်မှာ နေ၍ပြော လော့။ <sup>9</sup> စကားပြောလျက်၊ တရားသဖြင့်စီရင်လျက်၊ ဆင်းရဲ ငတ်မွတ်သောသူတို့၏ အမှုကိုစောင့်လော့။

<sup>10</sup> သီလနှင့် ပြည့်စုံသော မိန်မကို အဘယ်သူတွေ့ ရသနည်း။ ထိုသို့သော မိန်းမသည် ပတ္တမြားထက် အ ဘိုး သာ၍ ထိုက်ပေ၏။ <sup>11</sup> သူ၏ခင်ပွန်းသည် သူ့ကို ယုံ၍၊ ဆင်းရဲခြင်းနှင့် ကင်းလွတ်လိမ့်မည်။ <sup>12</sup> ထို မယားသည် မိမိခင်ပွန်းအကျိုးကို မဖျက်၊ တသက်လုံး

ပြုစုတတ်၏။ 13 သိုးမွေးနှင့်ဝါကို ရှာ၍၊ မိမိလက်နှင့် အလို အလျောက် လုပ်တတ်၏။ 14 ကုန်သည် သင်္ဘော ကဲ့သို့ ဖြစ်၍၊ စားစရာကို ဝေးသော အရပ်မှ ဆောင်ခဲ့ တတ်၏။ 15 မိုဃ်းမလင်းမှီထလျက်၊ အိမ်သူအိမ်သား တို့အား စားစရာကို၎င်း၊ ကျွန်မတို့အား အငန်အတာ ကို၎င်း၊ ပေးဝေတတ်၏။ 16 ကောင်းမွန်စွာ ဆင်ခြင်၍၊ လယ်ကွက်ကိုဝယ်ယူ တတ်၏။ ကိုယ်တိုင်လုပ်၍ရသော ငွေနှင့် စပျစ်ဥယျာဉ်ကို ပြုစုတတ်၏။ 17 မိမိခါးကို ခွန်အားနှင့်စည်း၍၊ မိမိလက်တို့ကို သတ်မြန်စေတတ်၏။ 18 မိမိလုပ်သောဥစ္စာကောင်းသည်ကို ရိပ်မိ၍၊ သူ၏မီး ခွက်သည် တညလုံးမသေတတ်။ 19 ချည်ဖြစ်တတ် သော တန်ဆာတို့ကို ကိုယ်လက် နှင့် ကိုင်၍ လုပ်ဆောင် တတ်၏။ 20 ဆင်းရဲသောသူတို့အား လက်ကို ဖြန့်၍၊ ငတ်မွတ် သောသူတို့အား လက်ရုံးကိုဆန့်တတ်၏။ 21 မို ဃ်းပွင့်ကျသော်လည်း၊ မိမိအိမ်သူ အိမ်သားတို့ အတွက် မစိုးရိမ်၊ အိမ်သူအိမ်သား အပေါင်း တို့သည် ကတ္တီပါနီ ကို ဝတ်ကြ၏။ 22 ကိုယ် အလို့စောင်တို့ကို ရက်၍၊ ပိတ်ချောနှင့် မောင်းသောအထည်ကို ဝတ်တတ်ကြ၏။ 23 သူ၏ခင်ပွန်းသည်လည်း မြို့တံခါးတို့၌ ပြည်သား အသက်ကြီးသူတို့နှင့်ထိုင်၍၊ ထင်ရှားသောသူ ဖြစ်၏။ 24 ချောသောအထည်လိပ်ကို ရက်၍ရောင်းတတ် ၏။ ခါးစည်းတို့ကိုလည်း ကုန်သည်၌ချတတ်၏။ 25 လူလုပ် သောအထည်အလိပ်သည် ခိုင်ခံ့၍၊ လှသောအဆင်းနှင့်



ပြည့်စုံသဖြင့်၊ သူသည်နှောင်ကာလ၌ ဝမ်းမြောက်လိမ့်မည်။<sup>26</sup> ပညာစကားကို ပြောတတ်၍၊ မေတ္တာတရား အားဖြင့် နှုတ်မြတ်တတ်၏။<sup>27</sup> အိမ်သူအိမ်သား ပြုမူသမျှတို့ကို ကြည့်ရှုတတ် ၏။ ပျင်းရိခြင်းအစာကို မစားတတ်။<sup>28</sup> သူ၏သားသမီးတို့သည် ထ၍၊ အမိကို ကောင်း ကြီးပေးတတ်ကြ၏။ သူ၏ခင်ပွန်းကလည်း၊<sup>29</sup> လူမျိုးသမီးအများတို့သည် ကောင်းမွန်စွာ ပြုကြ ပြီ။ သို့ရာတွင်၊ သင်သည် ထိုသူအပေါင်းတို့ကို လွန်ကဲပြီ ဟု သူ့ကို ချီးမွမ်းတတ်၏။<sup>30</sup> ယဉ်ကျေးသောအရာသည် လှည့်စားခြင်းနှင့် ယှဉ်တတ်၏။ လှသောအဆင်းသည်လည်း အချည်းနှီးဖြစ် ၏။ ထာဝရဘုရားကို ကြောက်ရွံ့သော မိန်းမမှုကား၊ ချီးမွမ်းခြင်းကို ခံရလိမ့်မည်။<sup>31</sup> ထိုသို့သော မိန်းမကျင့်ရာ အကျိုးကိုပေးလော့။ သူပြုသောအမှုသည် မြို့တံခါးတို့၌ သူ၏အသရေကို ထင်ရှားစေသတည်း။

ရှောလမုန်မင်းကြီးစီရင်ရေးထားသော သ တု တံ ကျမ်း ပြီး၏။

**Common Language Bible**  
**Burmese: Common Language Bible Bible without**  
**Deuterocanon**

Public Domain

Language: Myanmar language (Burmese)

Translation by: Bible Society of Myanmar

**Burmese Common Language Bible**

This translation is published by the Bible Society of Myanmar.

If you are interested in obtaining a printed copy, please contact the Bible Society of Myanmar at <https://bsmyanmar.org/>.

© 2005 Bible Society of Myanmar

2014-03-30

---

PDF generated using Haiola and XeLaTeX on 21 Feb 2024 from source files dated 1 Jul 2021

de6d28cc-10f3-5485-8960-5628a6c52793